

# سنڌ جو سفر

(لطف الله جي خودنوشت سوانح تان)

مترجم

قادر بخش نظاماڻي



سنڌي ادبي بورڊ

حيدرآباد سنڌ

# سنڌ جو سفر

(لطف الله جي خودنوشت سوانح تان)

donated from  
Suleman A. Memon's  
personal library

قادر بخش نظاماڻي



سنڌي ادبي بورڊ

حيدرآباد سنڌ

|            |           |             |
|------------|-----------|-------------|
| تعداد ۲۰۰۰ | سال ۱۹۵۶ع | چاپو پوريون |
| تعداد ۱۰۰۰ | سال ۱۹۶۵ع | چاپو پيو    |
| تعداد ۲۰۰۰ | سال ۱۹۷۰ع | چاپو ٿيون   |

(All Rights Reserved with the Sindhi Adabi Board)

## قيمت: ۵۰-۱ روپيو

### ملن جو هنڌ:

سنڌي ادبي بورڊ جو بڪ اسٽال  
امين منزل، گاڏي کاتو، حيدرآباد سنڌ.

---

هيءُ ڪتاب ”زينت پرنٽرس“ حيدرآباد سنڌ ۾ ڇپيو، ۽  
مسٽر غلام رباني آگري، سيڪريٽري سنڌي ادبي بورڊ، ان کي  
بورڊ جي آفيس، امين منزل، گاڏي کاتي، حيدرآباد سنڌ مان  
شايع ڪيو.

## پيش لفظ

هنن صفحن جو مصنف هڪ هندستاني مسلمان آهي. هند جي نون فاتحن، انگريزن، پنهنجي مفتوح قوم کي وڌيڪ چڱيءَ طرح سمجهي سگهڻ لاءِ ان وقت جي سرڪاري ٻولي فارسي سکڻ جي ضرورت محسوس ڪئي. ان خيال کان هو پنهنجي اوائلي اقتدار جي دور ۾ فارسيءَ تي گهڻو ڌيان ڏئي رهيا هئا.

هيءُ اهو زمانو هو، جڏهن هندستان ۾ ڪافي فتوحات حاصل ڪرڻ کان پوءِ، انهن کي پختي ڪرڻ جي خيال کان انگريزن جي دل ۾ افغانستان فتح ڪرڻ جو سوچاءُ سمائجي چڪو هو، ۽ اتان جي ٻن سرڪاري زبان فارسي هئي. مالوه (گجرات) جو باشندو لطف الله، جنهن جي خود نوشت سوانح جا ڪجهه صفحا هتي پيش ڪيا ويا آهن، سو ان زماني ۾ گجرات ۾ رهيل انگريز عملدارن کي فارسي پڙهيندو هو. مالوه جي علمي ذوق رکندڙ خاندان جي هن فرد کي فارسي زبان ۽ ان وقت جي عام تعليمات ۾ چڱي دسترس هئي.

نومبر ۱۸۳۸ع ۾ هڪ انگريز عملدار ڪپتان ايسٽ وڪ (Capt: East - wick) کي سنڌ ۾ انگريزي ريزيڊنٽ ڪرنل سر پاتنجر (Col; Sir Patinger) جو اسسٽنٽ مقرر ڪيو ويو. ڪئپٽن ايسٽ وڪ لطف الله کي ساڻس گڏ سنڌ هلائڻ جي آڇ ڪئي جا قبول ڪرڻ تي ايسٽ وڪ کيس پنهنجو منشي ۽ فارسيءَ جو استاد مقرر ڪري، پاڻ سان گڏ سنڌ ۾ وٺي آيو.

لطف الله سنڌ ۾ پنهنجي آمد ۽ هتي پنهنجي قيام واري

زمانی جا تاثرات، پنهنجي هڪ خود نوشت سوانح ۾ قلمبند ڪيا، جا پوءِ ڪئپٽن وڪ ٺاهي لوڪي انگريزي زبان ۾ ”Autobiography of Lutfullah“ جي نالي شايع ڪرائي. هن تصنيف جا، مصنف جي سنڌ ۾ قيام واري عرصي مان تعلق رکندڙ صفحا، سنڌي ٻوليءَ ۾ ترجمي جي صورت ۾ پيش ڪجن ٿا.

مون کي اميد آهي، ته هي اوراق، اسان جي وطن جي تاريخ جي چند پهلوئن تي ڪارآمد روشني وجهي، سنڌواسين کي ماضيءَ جي چند حالات ۽ واقعات کان واقف ٿيڻ جو موقعو ڏيندا. — جيئن هو انهن مان پنهنجي آئيندي لاءِ مفيد نتيجا ڪڍي، فائديمند سبق حاصل ڪري سگهن.

آخر ۾ آءٌ محترم پير حسام الدين شام صاحب راشدي جي شڪر ادائي ڪرڻ ضروري ٿو سمجهان، جنهن صاحب جي حوصله افزائيءَ مون کي هيءُ ترجمو هٿ ۾ کڻڻ لاءِ آماده ڪيو ۽ جنهن صاحب ترجمي ٿيڻ بعد ان کي نظر مان ڪڍي، بنده کي پنهنجي مفيد مشورن مان نوازيو.

ساڳئي وقت آءٌ محترم مولانا غلام مصطفيٰ صاحب قاسميءَ جو پڻ ممنون آهيان، جنهن صاحب هن ترجمي کي نظر مان ڪڍي ان کي بهتر بنائڻ ۾ منهنجي مدد ڪئي. ان کان سواءِ محترم محمد ابراهيم جويي ۽ جناب ڊاڪٽر يو. ايم. دائود ٻوٽي صاحب جي پڻ شڪر ادائي ڪرڻ ضروري آهي، جن صاحبين لطف الله جو اصل انگريزي ڪتاب دستياب ڪري ڏيڻ ۽ هيءُ طرح حوصله افزائي ڪرڻ سان منهنجي مدد ڪئي آهي.

بنده

ڪراچي

قادر بخش نظاماڻي

۱- مئي ۱۹۵۶ع

## سنڌ ڏانهن

پهرين ڊسمبر ۱۹۳۸ع جي آڏي رات جو اسان جي جهازن جو آرمڙ سنڌ ڏانهن روانو ٿي ويو. انهن جهازن ۾ انگريزي فوج جي هڪ ريجمينٽ سوار هئي. ٽين تاريخ صبح جو اسين ”گهوڙي ڪي چر“ واري وارياسي ٻيٽ وٽان اچي مٽياسون. ايتري ۾ شاهي سامونڊي جانورن (Sharks) جي هڪڙي جوڙي سمند جي مٿاڇري تي نڪري آئي. منجهانئن هر هڪ هاڻي ڇڏو ٿي لڳو. هي جانور اسان جي ننڍڙي جهاز کي ويجهو ٿيا ۽ ڏسڻ ۾ ٿي آيو ته هو پاڻ ۾ رانديون ڪري رهيا هئا. ڪنهن مهل هڪڙو ليمٽي ٿي پيو ته ٻيو مٿس چڙهي ٿي ويو، ته ڪنهن مهل وري هڪڙو ٻئي جي پٺيان ٿي ڊوڙيو، ته ڪنهن وقت وري اسان جي جهاز جي هيٺان ٻئي لنگهيا، ته ڪڏهن ان کي پاسن کان ٻئي ڦيرا ڏنائون. سندن انهن گهٽن ته اسان جي ننڍڙي جهاز کي لوڏي پئي ڇڏيو. هنن جانورن جي انهن حرڪتن اسان کي پريشان ٿي وڃهي ڇڏيو هو. اسان جي جهاز جي تبديل ڪي هنن تي جوش آيو ۽ هن مون کي خطاب ڪندي چيو ته ”هي جانور بعضي جهازن لاءِ خطرناڪ ثابت ٿين ٿا، تاهم ڊپ ڪرڻ جو ڪوبه سبب ڪونهي. هي ڇڏا وڏا آهن، ايڏائي ڊڄڻا اٿو. مان اجهو

هنن ڇو علاج ٿو ڪريان. ”ائين چئي هو جهاز جي  
ڪناري تي آيو ۽ هنن جانورن کي جهاز مان گڏوگڏ  
هاڻي ۽ ترندو ڏسي کين هڪلون ڪري- ڄڻ هو سندس  
ٻولي سمجهي رهيا هئا- ڇوڻ لڳو: ”اوهين منهنجي  
جا بادشاهه آهيو. خدا واسطي ۽ سليمان نبي ۽ جي نالي  
۽ اسان جي ٻيٽ ڇڏيو. اسين مسڪين آهيون. اسان  
جي جهاز ۾ ڏهه ماڻهوئي مس آهن. تنهنڪري ٻين جهازن  
ڏي وڃو، جيڪي عزت مآب ڪمپني بهادر جي ٿلهن  
متارن سپاهين مان ڀريل آهن.“ غريب جمعي (ناڪشي)  
جي انهن لفظن هنن جانورن تي ڪو ٿڌو ڇنڊو نه  
ڪونه وڌو، پر اٿلندو هو وڌيڪ مست ٿي ويا.  
اڳوڻي آزار سان گڏوگڏ هو پنهنجي شاهي موڪرين  
ناسن رستي ڦوڪارا ڪڍي، اسان جي جهاز اندر  
هاڻي اڇلائڻ لڳا. تنهن کان سواءِ جهاز جي چوڌاري  
منڊن لڪل ڪوئي راند پڻ نئين زور شور سان هلڻ  
لڳي. صبح جو ستين بجي کان سوائين ائين تائين اهو  
سلسلو جاري رهيو. جنهن کان پوءِ اسان جو ناڪو  
سمورو صبر وڃائي ويٺو، ۽ هڪ ٺاهوڪو هڪ پاسي  
کان ٽڪو ڪيل پهڻ کڻي ٻيڙي جي ڇيڙي تي آيو  
۽ بسم الله چئي، ڀر ڪري وڌ ڀري جانور کي مٿي  
تي چٽائين، جنهن کي هيءُ چڱيءَ ڪهڙيءَ جي  
ڌڪ جهڙو لڳو. هن انعام ملڻ تي اهو جانور پنهنجي  
ماڻهيءَ سميت هاڻي ۽ غائب ٿي ويو ۽ اسان سڀني  
گڏجي ڏٺي جا شڪرانا مڃيا، جنهن اسان کي ذري تان

هن مصيبت کان بچائي ورتو. مون کي ڏاڍو افسوس  
ٿي رهيو هو، جو مان پنهنجي بندوق ماڻ ڪانه  
آندي هئي.

”گهوڙي ڪي چر“ هاڻي فقط هڪ وڏو وارياسو  
ڪنارو آهي. ويهه سال اڳي هتي ”گهوڙي بندر“ نالي  
هڪ بندر هوندو هو، جو هاڻي سامونڊي لهرن هيٺان  
اچي چڪو آهي.

انهيءَ وارياسي ڪناري وٽ پهچڻ تي جمعي مون  
کي پاڻي چڪي ڏسڻ لاءِ چيو، ۽ منهنجي حيرت جي  
ڪا انتها نه رهي، جڏهن ڏٺم ته اسان جي جهاز جي  
هڪڙي پاسي تازو مٺو پاڻي ته ٻئي پاسي کان صفا ڪارو  
پاڻي وهي رهيو هو. سبب پڇڻ تي مون کي معلوم ٿيو  
ته درياءَ جي ٽڪي سیر جو تيز وهڪرو ايتري مفاصلي  
تائين سمند اندر تازو مٺو پاڻي کنيو اچي. رات جو نوين  
بجي ڌاري اسان ”ويڪر باڙ“ کان ڏهن ميلن جي مفاصلي  
تي اچي لنگر هنيو.

چوٿين تاريخ فضا نهايت سانتيڪي ۽ هوا بلڪل بند  
هئي، ان ڪري اهو سڄو ڏينهن ”ويڪر باڙ“ تائين  
پهچڻ ۾ لڳي ويو. هتي اسان ٻارهن برطانوي جنگي جهاز،  
ٻه ٻيا جهاز ۽ سؤ کن بتيلا بيٺل ڏٺا. جن ۾ انگريز فوجي  
چڙهي آيا هئا، يا سندن رسد جو سامان آندو ويو هو.  
انهن سڀني جهازن توڙي بتيالن تي انگريزي جهنڊا ڦڙڪي  
رهيا هئا.

منهنجو دوست، جهونو ٽنڊيل، وارياسي ڪناري تي، ڪناري مان لڳي تازو تباھ ٿيل هڪ جهاز جي ڀر مان اچي لانگهائو ٿيو، جنهن تي مون کيس چيو ته ”هن جهاز جي تباهي اسان جي لاءِ هڪ قسم جو چٽاءُ آهي ته جيڪڏهن اسين هن جهاز واري قسمت نٿا چاڻيون ته اسان کي ڪناري جي گهٽو ويجهو نه اچڻ گهرجي“. مگر هن ٻيڙي دريائي ٽڙيل جواب ڏنو ته ”ان جهاز جو ٽنڊيل يا انڌو هوندو يا جهاز کي ٻوڙڻ ۾ سندس ڪو خاص مقصد هوندو، نه ته هتان جا ته ٻار به هن ڪناري جي ڇٻي ڇٻي کان واقف آهن.“ رات جو اسين ”ٻاڙ“ ۾ اچي لنگرانداز ٿياسون.

## سند جو ڳوٺ

پنجين تاريخ، درياءَ جي چوڙ وٽان اچي، اسين منڊونديءَ ۾ گهڙياسون، ۽ ڇهين تاريخ ”ويڪر“ کان متن ميلن جي مفاصلي تي پهتاسون، جتي درياءَ جي کاٻي ڪناري تي هڪ ننڍڙو ڳوٺ هو. مان لهي اهو ڳوٺ ڏسڻ ويس. ڳوٺ جي پٽيل سان مليس ۽ جمعي ناڪئي جي ذريعي ساڻس ڪچهري ڪيم. هن جي مادري ٻولي سنڌي هئي. اسان جي سوالن جا جواب هن ٻيڙي پٽيل اهڙي ته وڏي آواز سان ڏنا، جو پهرين ته مون سمجهيو ته هو يا ته اسان کي ٻوڙو ٿو سمجهي يا اسان جي هن طرح سندس ڳوٺ ۾ گهڙي اچڻ.

قي ناراض آهي. پر جمعي کان پڇا ڪرڻ تي معلوم ٿيو ته ان ۾ ڪا به برائي نه هئي. ڏاڍي ڳالهائڻ جو هت عام رواج آهي. هتان جا ماڻهو نهايت مسڪين ڏسڻ ۾ ٿي آيا، ۽ سندن جهوپڙا اهڙا هئا، جهڙا هندستان ۾ ماڻهو پنهنجي ڍورن جا وڻاڻ ٺاهيندا آهن. مارو ڪٽنب هتي يڪي گهر ۾ رهيل هوندو آهي، جنهن ۾ زال، مڙس، پٽ، ننهن ۽ ٻار وغيره سمورا هڪڙي ئي يڪي دالان ۾ گاهه جي مٿان تڙا وڇائي ان کي هنڌ بنائي سمهي پوندا آهن. هنن جو ڪاڌو عام طرح ڇانورن جي ٿلهي ماني ۽ تازي يا سڪل مڇي آهي. هي ماڻهو تماڪ ۽ بصرن جا ڏاڍا شوقين آهن. ڪوٺ جي پٽيل پڻ اسان کي اهڙي شيون تحفي طور ڏيڻ جي آڇ ڪئي. مون پٽيل کان سندس ملڪ ۾ ڍلن ۽ محصول جي رواج بابت پڇيو. هن ٻڌايو ته ”هتي ڍلون يا محصول گهڻو ڪري جنس جي صورت ۾ ورتا ويندا آهن. پوک گهڻو ٿئي فقط ڇانورن جي ٿئي ٿي، جي هتي چڱي انداز ۾ ٿيندڙ آهن. هاريءَ کي فصل جو پنجون حصو ملندو آهي. باقي چئن حصن مان اڌ سرڪار کڻي ٿي ۽ اڌ زميندار کي ملندو آهي.“

ستين تاريخ مان ”ويڪر“ ڇانوڻي وٽ اچي لٿس؛ جتي منهنجي صاحب ۽ دوست ڪئپٽن ايسٽ وڪ (Capt: Eastwick) وڏي سڪ سان منهنجي مهرباني ڪئي. ائين تاريخ جو سڄو ڏينهن مون ”ويڪر“

ٻوٽ جي چڪاس ۽ چاچ پڙتال ۾ خرچ ڪيو. هي ۽ ٻوٽ ڇوويهه-ٻنجهويهه ردي جهوپڙن جي هڪ بستي آهي. شام جو ڪرنل پائنگر (Colonel Potinger) به حيدرآباد کان هتي پهتو.

نائين تاريخ اسان پنهنجا تنبو فوجي ڇانوڻي ۽ وٽان ڪڍي، ريزيڊنٽ جي تنبو ۽ وٽ اچي هليا. ان تاريخ کان مون کي جنهن ڪم جو ذميو مليو هو، اهو مون باقاعدي شروع ڪري ڏنو. هتي مون کسي ”تلسي شام“ ٻوٽ جي ويٺل سڪندر خان سان ملڻ جو وجهه مليو، جو منهنجو جهونو دوست آهي ۽ هن وقت انگريزي فوج ۾ صوبيدار ميجر جي عهدي تي آهي. اهوئي وڏي ۾ وڏو عهدو آهي، جو ڪنهن هندستاني کي ملي سگهي ٿو. هو سفر مٿا (Sapers & Miners) ۾ آهي. هن پنهنجي هڪ دوست مرزا علي اڪبر سان منهنجي واقفيت ڪرائي، جو ڪپٽن پاول (Capt: Powel) کي فارسي پاڙهندو هو. هو چڱو ترقي ڪندڙ مغل جوان ٿي لڳو.

مان هتي سنڌي گرامر سکڻ شروع ڪيو، ۽ ڏنڻ ته اهو ڪو گهڻو ڏکيو ڪم هو. ايشياڻي زبانن جي عام بنيادي اصولن جو ڪوبه ڄاڻو نهايت سولائيءَ سان سنڌي زبان سگهي ٿو.

چوڏهين تاريخ پنهنجي دستوري ڪم ڪار کان وائي ٿيڻ بعد، مان سرڪاري خزاني جي صندوقن کي ڳڻڻ ۽ انهن جا نمبر لکڻ شروع ڪيا. انهن مان

هڪ مؤ انهنتر صندوقون تازو بمبئي مان آيون هيون. انهيءَ شام جو، خودڪشيءَ جو هڪ نهايت افسوسناڪ واقعو ٿيو. ڊرنگون دستي جي هڪ عملدار پاڻ کسي گولي هڻي ماري وڌو. سندس اهڙي قدم جي سبب جو ڪوبه پتو ڪونهي.

### سياست تي بحث

پندرهن قاريخ سون کي ريزيڊنٽ ڪرنل پاٽنگر سان واقفيت حاصل ڪرڻ جو شرف مليو. چهري مان ئي سندس لياقتون ۽ مستقل مزاجي بکي رهي هئي. هاڻي آءٌ سنڌين سان لهه وچڙ ۾ آيس ۽ ساڻن ڪالهائين ٻولھائين وسيلي سندن ٻوليءَ جا محاورا سکيس. مستي ۽ بيڪاري سنڌين جي مکيه عادتن مان آهي. درياءُ جا ناڪا سارو ڏينهن منهنجي تنبوءَ جي ٻاهران ويٺا بحث مباحثا ڪندا ۽ پٺت شت هڻندا هئا.

عام طرح هنن جي گفتگو جا موضوع سرڪاري معاملات ئي هوندا هئا. هڪ دفعي هڪ ڌر چيو ته ”ملڪ هاڻي ڄاڻ ٿو ويو. سگهوئي انگريزن جو مٿس مڪمل قبضو ٿي ويندو. ان ۾ ٽالپرن جو پنهنجو ڏوھ آهي، خاص طرح مير صوبدار جو. جيڪو اڃا تائين انگريز جهڙيءَ هڙ-ڪاڻو قوم جي دوستيءَ جا دم پيو پري. انگريزن سڄي هندستان تي قبضو ڪري ورتو آهي. هو اهڙيءَ طرح سنڌ تي به قبضو ڪري ويندا.“ ٻيو ڇوڻ لڳو ته ”دوست! اوهين ڀليا آهيو. حيدرآباد

جا مير ڪٿي ڪرستان ٿي ڇو نه ٿي وڃن، پر جيستائين ميرپور وارو مير شير محمد اسان جي پاسي آهي، تيستائين ڪوبه ڊپ ڪونهي. اعليٰ حضرت مرحوم مير ڪرم علي خان جي بيگم صاحبہ هن ڪمي انگريزن جي مقابلي لاءِ ڪافي خزانو ڏئي ڇڏيو آهي ۽ اڃا به ايترو ڏيڻ لاءِ تيار اٿس، جو هو ساري دنيا جي فرنگين جي خلاف دائمي جنگ جاري رکي ٿو سگهي، ۽ جي خدا چاهيو ته انگريز جيڪو خزانو، هٿيار ۽ ٻيو سازو سامان هن ملڪ ۾ آڻي رهيا آهن، اهو سمورو اسان جو ٿيندو. قرآن پاڪ ۾ ڪين چيل آهي ته ”هڪڙو ايمان وارو ڏهن ڪافرن کي شڪست ڏيڻ لاءِ ڪافي آهي.“

ان تي هڪ نمون اچي ڏاڙهي ۽ وارو سنڌي ٿڌو ساھ ڪٿي ڇوڻ لڳو ته: ”اوهين رڳا هوائي خواب پيا ڏسو. اوهان ته رنڱا يعني اڇا، ڳاڙها ۽ ڪارا شيطان ڏٺائي ڪين آهن، جي جنگ جي ميدان ۾ گڏجي وڙهن ٿا. آڻ جڏهن پيشوا (مرهٽا حاڪم) جي نوڪري ۽ ۾ هوس، تڏهن دکن ۾ مون انهن جون جنگيون ڏٺيون. هي ۽ انهي ۽ ٻالھ جي ثبتي ڏسو!“ ائين چئي، هن ٻانهن ڪنھي، پنھنجي ٻانهن ۾ لڳل گولي ۽ جو نشان ويٺلن کي ڏيکاريو، ۽ ڇوڻ لڳو، ”برابر، مرٽس مرٽس جو موت آهي ۽ بعضي جوان ته ٻن-ٽن کي به منهن به ڏئي ٿا سگهن: پر بشرطڪ تلوار جو تلوار سان مقابلو هجي. هن بزدلن (انگريزن) وٽ

تلوارون ڪين آهن ۽ جي اٿن تہ اهي اسان جي لئين کان بہ ڇت آهن. پر هو پنهنجي گولين واري شيطاني هٿيار سان پري کان ئي مڙس کي ڪيرائي ٿا وڃن۔ جڏهن ماڻهو کانئن اڃا ميل پنڌ تي هوندو آهي۔ ان جو ڪهڙو علاج ڪجي؟“

منهنجي تنبوءَ جي ٻاهران هن قسم جا بحث مباحثا اڪثر مون کي وندرائيندا هئا، ۽ بعضي آڱ پنهنجي جاءِ تان اٿي، هنن جي بحث ۾ دل ڏئي، پنهنجي پگل ٽٽل سنڌيءَ ۾ چوندو هوس تہ ”انگريز اوهان جي بکڻي ملڪ تي ڪڏهن بہ قبضو ڪونه ڪندا۔ پوءِ ڪٿي اهو کين اڇلائي ٿي ڏيو! هن ملڪ ۾ مڇي ۽ چانورن کان سواءِ ٻيو ڇا رکيو آهي؟ انگريزن جي حڪومت هيٺ اڳ ۾ ئي ڪافي زرخيز ملڪ موجود آهن. تنهن کان سواءِ انگريز ميرن جا دوست آهن. انگريزي فوجون رڳو هندستان ۾ پنهنجي هٿ آيل ملڪن جي حفاظت ۾ خود ميرن جي ملڪ کي ڌارين جي اڳرائيءَ کان بچائڻ لاءِ سنڌ مان لنگهي رهيون آهن.“ ان جو جواب هو سڀئي هڪ تهڪ سان ڏيندا هئا ۽ چوندا هئا تہ ”سائين اوهين جيڪي فرمايو ٿا، اهو صحيح هوندو. اسين ڇت ماڻهو حڪومتن جي اوچي سياست کي ڪٿي ٿا سمجهي سگهون.“ ائين چئي وري بہ سڀئي وٺي تهڪ ڏيندا هئا.

پنهنجي صاحب جي خواهش موجب مون ڪراچي ۽  
جي سنڌي هندو واپاري ۽ نائونمل سان تعلقات قائم  
ڪيا، جو سنڌ ۾ انگريز اختياري ۽ وارن لاءِ نهايت  
مفيد ۽ ڪارآمد ثابت ٿيو. هو وقت بوقت مون  
سان ملندو رهندو هو، ۽ اسان جي فوج جي گهرجن  
۽ ضرورتن جي پورائيءَ لاءِ هن ڪار ڪسر نه ڇڏي.  
هو وڏي پيسي وارو ماڻهو هو. سندس شاهي ڪٽنب  
هو، جنهن ۾ هڪڙو پي، ۽ ٻيو ٻيو، ۽ ٻيو ٻيو، ۽ ٻيو ٻيو،  
۽ ٻار هئا. لاڙ ۾ نائونمل جو چڱو اثر ۽ هلندي  
پڄندي هئي.

اوڻيهين ڊسمبر تي پهرين شوال يعني عيدالفطر جو  
ڏينهن هو. اها عيد اسلامي دنيا ۾ نهايت شان شوڪت  
سان ملهائي ويندي آهي، جو اها هڪ مهيني جي  
محنت، مشقت ۽ آزمائش جي خاتمي تي ايندي آهي.  
فوج سان ڪو به ملان يا مولوي ساڻ نه هو. ان ڪري  
ڪن دوستن جي چوڻ تي مون کي ٿي اهي فرائض  
بجا آڻڻا پيا، جيتوڻيڪ عرصي ڪان مون کي انهن  
جو ڪو به تجربو نه رهيو هو. مون مسلم فوجين کي  
جن ۾ ڪمپنيءَ جا پيادا ۽ سوار سپاهي هئا، عيد نماز  
ادا ڪرائي، ۽ خطبو پڙهيو. فوج جي مسلم عملدارن  
پاڻ ۾ ڦوڙي ڪري دستور مطابق مون کي  
رومال ۽ دستار پيش ڪئي، جا چاليهه رپيا ڪاٺي  
وئي هئي.

انهن ڏينهن ۾ اڪثر اسان کي مير شير محمد خان جي حملي جا ڪوڙا افواها پريشان ڪندا هئا. ويهين ڊسمبر تي خطري جو چٽاڻ مليو. ساري فوج سجاڳ رکي وئي ۽ مکيه عملدار واري تي پهرو ڏيندا رهيا. منهنجو خيال آهي ته هن ملڪ جا ڪڪڙ غير معمولي طرح مذهبي آهن، جو صبح ۽ پويان ۽ جي وقت وارين دستوري ٻانگن کان سواءِ رات جو به هو ٻه ڪلاڪ وڌيڪ ٻانگن ڏيڻ ۾ صرف ڪندا آهن. هي ٻانگون هو رات جو ائين بچي شروع ڪري، ڏهين بجي ختم ڪندا آهن. هندستان ۽ ايران ۾ ڪڪڙن جي ٻي وقتو ٻانگن ڏيڻ کي خراب اڇاڻ يا بد سوڻ سمجهيو ويندو آهي ۽ هن قسم جي حرڪت اڪثر ويچاري ڪڪڙ جي حياتي وڃائڻ جو باعث ٿيندي آهي. پر سنڌي ان جي ڪا پرواهه ڪانه ٿا ڪن.

### گهوڙا ٻاريءَ ۾

گهوڙا ٻاريءَ جو ڳوٺ ڏسڻ ويس، جو هتان ميل پنڌ تي آهي. هيءُ هڪ وڏو ڳوٺ ڪري سمجهيو وڃي ٿو. منجهس سؤ کن ردي گهوڙا آهن. سياري جي هن موسم ۾ هن ٽڪر ۾ درياءُ فقط ڏيڍ پُڙهه مس اونهو آهي ۽ سندس ويڪر به عام طرح اڍائي سؤ کن والن کان مٿي نه آهي. هتان جي زمين جي نوعيت موجب پاڻي مٿي ۽ وارو آهي ۽ منجهس ريتي گڏيل آهي.

ٽيو بهين تاريخ اسان کي اهو ٻڌي خوشي ٿي ته  
 "اسان کي منزل ڪوچ ڪرڻ جو حڪم ملي ويو  
 آهي" ۽ سڀاڻي اسان جي نئي ڏانهن مسافري شروع  
 ٿيندي. پنهنجو سامان سڙو اسان فوج جي مڏي  
 سان گڏ روانو ڪري ڇڏيو. ٻئي ڏينهن اسين پنهنجا  
 تنبو پئي گهوڙن تي چڙهي وارا هئاسون، ته منهنجي  
 صاحب کي ريزيڊنٽ وٽان حڪم پهتا ته هو  
 في الحال جتي آهي اتي ئي ترسي، جيسيتائين بار  
 ڪئنڊڙ آڻڻ جو وڌيڪ بندوبست ٿي سگهي، جو  
 انهن جي طلب وڌي رهي هئي. ڇوويهين جو سڄو  
 ڏينهن آڻڻ لاءِ بندوبست ڪرڻ ۽ لڳي ويو، پر  
 ڪجهه ڪم ٻئي ڏينهن به ڪرڻو هو. آڻڻ ان رات  
 ڪيپٽن ايسٽ وڪ سان سندس تنبو ۾ سمهيس. رات  
 جو ڏاڍو سيءُ پيو. اهڙي ٿڌ هندستان ۾ مون اڳ  
 ڪٿي به محسوس نه ڪئي هئي. هيٺر اسان ڏاڍي  
 اڪيلائي پئي محسوس ڪئي، جو هڪ ڏينهن اڳ  
 اسين ڏهن هزارن ماڻهن جي شاهي فوج جي وچ ۾  
 هئاسون ۽ اڃ اسان سان فقط ٻه پٺيوالا ۽ ٻه سنڌي  
 مٿيس ساڻ هئا. اسان کي پنهنجن انهن چئن نوڪرن  
 تي ڏاڍو رحم پئي آيو، جي سيءُ ۽ ڏڪي رهيا هئا.  
 اسان کين چيو ته هو به اسان جي تنبو ۾ اچي  
 سمهن، پر هنن ان کي بي ادبي سمجهي ائين ڪرڻ  
 کان انڪار ڪيو ۽ ساري رات تنبو جي ٻاهران  
 قنات وٽ پيا رهيا. اهو مارو ڏينهن ڪم ڪرڻ

کان پوءِ اسان وٽ نڪي کاڌي لاءِ ڪجهه هو، نه  
 پچائڻ وارو نوڪر هو، جو اسان کي پنهنجي بک جي  
 باوجود اجهائڻ ۾ مدد ڪري سگهي. خوش قسمتيءَ سان  
 مون کي ڪجهه ڪتل هٿ اچي وئي. ڪجهه پئسا  
 ڏئي ڇانورن جي سنڌي ڍوڍي جو اڌ وٺي آيس، جنهن  
 سان اسان پنهنجو پيٽ ڀريو. مون ۽ ايسٽ وڪ صاحب  
 ڏاڍي شوق سان ڪتل سان ماني کاڌي. مون کي ته  
 اهڙو مزو آيو جهڙو مون کي وري لنڊن جي ميوارٽ  
 هوٽل جي ڪائن ۾ مليو. ڪئپٽن ايسٽ وڪ عيسائي  
 دستور موجب ماني کائڻ کان پوءِ خدا جا شڪرانا  
 مڃيا، ۽ مون به پنهنجي رب جا ٿورا مڃيا، جو اسان  
 جي عيبن کي نظرانداز ڪري هميشه اسان جون گهرجون  
 پوريون ڪندورهي ٿو. ان کان پوءِ مون پنهنجي رفيق  
 جي آزمائش وٺڻ لاءِ کيس چيو ته ”اسان کي اهڙي  
 خراب کاڌي لاءِ خدا جا شڪرانا نه مڃڻ کپن، ائين  
 ڪنداسون ته هو ڪڏهن به اسان کي چڱو کاڌو نه  
 ڏيندو.“ ان تي ڪئپٽن ايسٽ وڪ مشڪي چوڻ لڳو ته  
 ”اول اهو ثابت ٿيڻ گهرجي ته اسان کي جيڪي مليو  
 هو سو خراب هو. پوءِ ئي وڌيڪ بحث ڪري سگهجي  
 ٿو.“ ان طرح ڪالهين ۾ وقت ڪاٽيندا رهياسون، تان  
 جو هن کي ننڊ وٺي وئي، ۽ پوءِ آڏ ۾ پنهنجو چروٽ  
 پٽي وڃي بستري تي لٽيس.

پنجويهين ڊسمبر، حضرت عيسيٰ عليه السلام جي ولادت جي ڏينهن تي، ساري مسيحي دنيا ۾ خوشيون ڪيون وينديون آهن. ان ڏينهن صبح جو سويسر ٻن عملدارن مسٽر جينڪنس ۽ ڪپتان وارد اچي اسان کي ننڊ مان اٿاريو. هو ان ڏينهن مانڊوي کان هتي پهتا هئا.

هنن ڪپتان ايسٽ وڪ کي عرض ڪيو ته فوج ڏانهن وڃڻ جي سلسلي ۾ هو سندن رهبري ڪري. پر جيئن ته آئن بابت سمورو معاملو اڃا اوئين سان طي نه ٿيو هو، ان ڪري کيس ڪجهه وڌيڪ وقت هتي رهڻو پيو، جنهن سبب ڪئپٽن ايسٽ وڪ مون کي مٿين آفيسرن سان گڏ وڃڻ جو حڪم ڏنو ۽ پاڻ پوئتي ئي رهيو.

اسين ٻارهن ميل گهوڙن جي سواري ڪري ”سرمرٽيا“ جي پٺيان جهوپڙين واري هڪ ننڍڙي ڳوٺ وٽ وڃي فوج کي پهتاسون. ڪئپٽن ايسٽ وڪ به پنهنجو ڪم پورو ڪري شام جو اچي اسان سان مليو. هتان اسان کي ويهن ميلن جي ڊگهي منزل ڪرڻي پئي، جا پوري ڪري، اسين ڪرمپور جي ننڍڙي ڳوٺ پهتاسون. هن ڳوٺ ۾ پنجاهه کن جهوپڙا آهن. هيءُ ڳوٺ سنڌونديءَ مان نڪرندڙ هڪ شاخ جي اوڀرين ڪناري تي آهي، ۽ ان جي ٻيءَ ڀر ايڏوئي هڪڙو ٻيو ”غلام جو ڳوٺ“ آهي.

## ٺٽي ۾

ستاويھين تاريخ اسان اتي رھياسون، ۽ اٺاويھين تاريخ ٺٽي جي قديم تاريخي شھر ۾ پھتاسون. اسان صبح جو سوڀر ڪرمپور مان منزل ڪٺي هڻي، ۽ نوين بجي تاري مڪليءَ جي ٽڪريءَ تي اچي پھتاسون، جا ٺٽي کان هڪ ميل جي پنڌ تي آھي. اڄ صبح اسان جو رستو ڪجھ پنڌ ۾ وارياسو ۽ ڪجھ ٽڪر ۾ پٿريلو ۽ ناموار هو. واٽ تي هتان ٻن ميلن جي پنڌ تي اسين ڪلان ڪوٽ جي ڪنڊرن وٽان لنگهيا هئاسون. هن جون قلعبنديون ۽ ديوارون وغيره نهايت مضبوط ۽ قديمي ڏسڻ ۾ ٿي آيون. هن جون اڏاوتون سموريون ڪڇ ۽ پڪين سرن جون هيون. جيڪي هيتري زماني ڪنڊڻ کان پوءِ به بلڪل مضبوط ۽ نيون پئي لڳيون. انهن ڪنڊرن مان بعضي مڪاني ماڻهن کسي پراڻا سڪا ۽ ٻيون اهڙيون قديم شيون هٿ اينديون آهن، جي هو وڏن اکهن ۾ وڃي وڪڻندا آهن.

ٽيهين تاريخ جهڙ ۽ ڏاڍي ٿڌ هئي. صبح جو مون جڏهن وضو ڪرڻ لاءِ ڪوٺروڪنيو، تڏهن ڏٺم ته ان جي اندر به پاڻي چمي ڀارو ٿي ويو هو. جنهنڪري لاچار تمير ڪري نماز ادا ڪيم.

ٺٽي شھر کي پناه طور ڪي به ديوارون نه آهن، ۽ شھر جو وڏو حصو ويران ٿيو پيو آھي. اٽڪل

ڏهاڪو هزار گهرن ۾ ماڻهو رهن ٿا. مارڪيٽون بلڪل تنگ ۽ شهر جون گهٽيون نهايت گنديون آهن. شهر جا باشندا گهڻو ڪري ڪونڊ ڪو ڪم ڪندڙ آهن. هتي ڪيس ۽ لنگيون اتر سنڌ جي پيٽ ۾ وڌيڪ عمدا ٿين ٿا. هن شهر جون عورتون سنڌ جي باقي حصن جي عورتن وانگر نهايت مادي ۽ سستو لباس پهريون ٿيون. هتي اتي ۽ تيل جون چڪيون ۽ گهاٽا آهن، جي آڻ چڪيندا آهن. ٺٽي ۾ چئن سون کان مٿي مسجدون آهن، پر ٻانهجي ٿو ته اهي سموريون ائين ئي فنا ٿي وينديون.

جامع مسجد ڏسڻ وٺڻ، جنهن جي اڏاوت ۱۰۵۷ هجري مطابق ۱۶۴۷ع ۾ شاهجهان بادشاهه شروع ڪرائي، ۱۰۷۲ هجري مطابق ۱۶۶۱ع ۾ اورنگزيب مڪمل ڪرائي هئي. جا ڪالهه مسجد جي عمارت تي ٻه لکي پئي آهي. هيءَ نهايت شاندار عمارت ۽ سؤ وال ڊگهي ۽ سؤ وال ڪن ويڪري آهي، ۽ سڄي هڪين سرن ۽ گچ جي ٺهيل آهي. هن عمارت جو اندريون پلسٽر اچي ۽ نيري رنگ جو آهي. هيءَ سڄي جاءِ هڪ سؤ ٽنهن تي بيٺل آهي، جن مان هر هڪ ٽنپ تي ڌار ڌار نموني جي نقاشي ٿيل آهي. محراب جي پٿر ۽ تاريخ وارن پٿرن تي نهايت صاف وڏن اکرن ۾ ڪتبا لکيل آهن. مختصر لفظن ۾ هن مسجد شريف جو سڄو نظارو نهايت سهڻو ۽ گنپير آهي.

هن شهر جون سرون ۽ مٽي جا ڏانوَ نهايت مضبوط ۽ چٽاڌار ٿين ٿا. مان سمجهان ٿو ته ان جو سبب هتان جي خاص قسم جي زمين آهي، جا اڇي ۽ مٽي ۽ واريءَ گڏيل آهي. هتي عام طرح گهر ڪڇيءَ مٽيءَ ۽ ڪاٺ مان ٺهيل آهن؛ چٽيون سڌيون اٿن، جن جي مٿاڇري کي مٽيءَ سان لنبو وڃي ٿو. اندر وارين پٽين کي پنهي پاسن کان مٽيءَ جو لپو ڏنل هوندو آهي. شهر ۾ شاهوڪارن جون ڪي ٿوريون جايون پڪين سرن جو ٺهيل آهن ۽ بعضي مٿان ماڙي پڻ اٿن.

هتي مارڪيٽ ۾ اوچتو منهنجي هڪ سهڻي عرب نوجوان مان واقفيت ٿي، جنهن جو نالو سيد محمد هو ۽ مديني منور جو باشندو هو. هن جي معرفت مون شهر جي مکيه عالم مخدوم شيخ عبدالله سان ملاقات ڪئي. هنن پنهي شخصن جو شهر ۾ گهڻو اثر آهي. پهرئين جو اثر سندس جاءِ پيدائش ۽ خاندان (سيد) جي ڪري، ۽ ٻئي جو سندس پيش امام جي ڪري آهي. هنن بزرگن سان آءٌ به ڪلاڪ ڪالهين ٻولهين ڪندو رهيس.

سيد محمد ٽن سالن تائين بغداد ۽ ايران ۾ سفر ڪرڻ بعد، تازو واپس وريو آهي. هتي سندس ”خمس“ گڏ ٿيندو پئي ويو. ”خمس“ سندس هر شيعي معتقد جي آمدنيءَ جو پنجون حصو آهي، جو هو کيس مذهبي ڏن طور ڏيندا آهن. ان طرح هڪ يهودي ۽ وانگر هو

ڇڏو دولتمند بڻجي ويو آهي. جيتوڻيڪ هو هڪ عرب آهي، مگر ان هوندي به کيس فارسي سٺي ٿئي اچي. عام طرح عربن کي نين ٻولين سکڻ ۾ ڏکيائي ٿيندي آهي. منهنجو هيءُ ميزبان هڪ عالم ۽ ڇڏي خانسدان جو فرد آهي ۽ وٽس ڪتابن جو وڏو ذخيره ۽ هڪ عمدي لائبريري آهي.

پهرين جنوري ۱۸۳۹ع تي حيدرآباد جي ميرن جا چار- پنج عملدار آيا، جن سان جنرل ڪين (Genral Kean) ڪرنل پاٽنگر ۽ (Col: Potinger) ملاقاتون ڪيون. ٻنهي (انسگريزن ۽ ميرن جي) حڪومتن جي باهمي دوستي ۽ محبت جي ڳالهين ڪرڻ بعد ميرن جي نمائندن طرفان ڪن اختلافن ۽ ميرن جي ناراضگين بابت ٻن ڳالهين ٿيون. جنهن کان پوءِ مندن رضامندي سان اها ميٽنگ ملتوي ڪئي وئي، جيئن هو اسان جي فوج جي وڌيڪ اڳتي مارچ لاءِ سهولتن مهيا ڪرڻ جي سلسلي ۾ ضروري انتظام ڪري سگهن.

## هڪائيءَ جو سفر

ڇوٽين تاريخ آڏو موڪل وٺي، مڪليءَ جي ستر تي ويس. صبح جو سوڀر اڏانهن روانو ٿيس ۽ ڇوٽين بچي تائين اتي گهمندو رهيس. هيءُ مشهور ٽڪري نئي کان هڪ ميل جي مفاصلي تي آهي، ۽ شهر جي اولهه کان اتر ڏانهن وڃي ٿي. اٺ ميل ڊگهي ۽ هڪ

ميل ڪن ويڪري آهي ۽ سندس سراسري اوچائي پنجونجاهه فوٽ آهي. چيو ٿو وڃي ته هن ٽڪريءَ تي اهو نالو اٿس رهندڙ هڪ مهاڻي عورت تان پيو آهي، جنهن جو ڪنهن زماني ۾ اتي مڇين ۽ پلن جو ڪاروبار هوندو هو. هن مختصر ٽڪريءَ تي پنج سؤ کن قبرن واريون ۽ ۽ بيشمار اهڙيون قبرون آهن، جن تي ڪابه ڇت ڪانه آهي. هيءَ ڇن هڪ تمام وڏي آباديءَ وارو شهر خموشان آهي. مون کي فقط هيٺين وڏين جاين کي ڇڱيءَ طرح ڏسڻ جو وقت ملي سگهيو:

(۱) عيدگاه، ڄما هڪ شاندار مسجد آهي، جتي هر سال ٻه دفعا شهر جا سمورا مسلمان گڏ ٿي خداوند ڪريم جي حضور ۾ شڪراني جي نماز ادا ڪندا آهن. اها مسجد (عيدگاه) سنڌ جي هڪ گورنر يوسف خان جي ٺهرايل آهي. ان تي وڏن سهڻن نستعليق اڪرن ۾ هيٺين عبارت جو هڪ ڪتبو لکيل آهي:

”هيءَ عبادتگاه طاقتور حاڪم يوسف خان جي ٺهرايل آهي. هن ان کي اهڙو ئي عظيم الشان بنايو آهي، جهڙي عظيم سندس قسمت آهي“.\*

\* اصل ڪتبو هن طرح آهي:

”خان مالڪ رقاب يوسف خان،

ساخت طاعت گهي زيبخت بلند،

قدسيان بهر مهال اتمامش،

ڪعبه اهل فضل يافتہ اند.“

- هن عمارت جي تڪميل جو سال ۱۰۴۳ ھ مطابق ۱۶۳۳ع ڄاڻايل آهي.
- (۲) ٻن اڳوڻن وزيرن، مرزا جاني ۽ مرزا غازي ۽ جا مقبرا - هي ۱۶۹۵ع جا ٺهيل آهن.
- (۳) طغرل جي ٺهرايل شاهي مسجد، جنهن جي تعمير ۱۰۹۰ ھ مطابق ۱۶۷۹ع ۾ ٿي آهي.
- (۴) ٺٽي جي ٻن سابق گورنرن مرزا عيسيٰ ۽ مرزا عنايب الله جا مقبرا - هي نهايت عمدي ڀيلي رنگ ۾ ڀترن جا ٺهيل آهن، جن تي سهڻيون گلڪاريون آڪريل آهن. هي مقبرا مڪلي ۽ جي سڀني عمارتن ۾ سهڻا آهن.
- (۵) ھڪ وزير جو مقبرو، جو ۱۰۴۷ ھ مطابق ۱۶۳۸ع ۾ ٺهيو آهي.
- (۶) ھڪ نواب جو مقبرو، جو ۹۶۶ ھ مطابق ۱۵۵۸ع ۾ جڙيو آهي.
- (۷) قاضي پير اسد جو مقبرو، جو نو فوٽ ڊگهو آهي، ان جي تعمير جو سن پڙهڻ ۾ نٿو اچي.
- (۸) بغداد واري بزرگ پيران پير عبدالقادر جيلاني ۽ جي فرزند سيد عبدالله جو مقبرو.
- (۹) ميران محمد جو مقبرو، جيڪو ۱۰۵۹ ھ مطابق ۱۶۴۹ع ۾ جڙي راس ٿيو آهي.
- (۱۰) شيخ ضياء جو مقبرو، جو ۱۱۲۹ ھ مطابق ۱۷۱۹ع ۾ ٺهيو آهي.
- (۱۱) ھڪ بادشاهه جو مقبرو، جو ۱۱۰۹ ھ مطابق ۱۷۹۷ع ۾ تعمير ٿيل آهي.

(۱۲) بابا عيسيٰ لنگو ٿيا بند جو مقبرو، جيڪو ۹۲۰ھ مطابق ۱۵۱۴ع جو جڙيل آهي.

(۱۳) چوڪيا قوم جي مرشد سيد علي شيرازي جو مقبرو، جيڪو ۱۱۹۰ھ مطابق ۱۷۷۶ع ۾ ٺهي راس ٿيو آهي.

مون کي پنهنجي سرڪاري ذميدارين جي سلسلي ۾ هن دفعي تيرهن نقطن واري ان رٿيل معاهدي کي فارسي ۽ ترجمي ڪرڻ جو فخر نصيب ٿيو، جيڪو انگريز، ميرن جي حڪومت تي مڙهڻ وارا هئا. مون سڄي رات جاڳي هيءَ ڪم ڏهن ڪلاڪن اندر پورو ڪيو. صبح جو هي ترجمو منظوريءَ لاءِ ريزيڊنٽ صاحب جي اکيان پيش ڪيم، جنهن (پنهنجي ڏکڻي خط ۾ لکيل) انگريزي مسودو هٿ ۾ جهلي مون کي ان جي فارسي ترجمي پڙهڻ جو حڪم ڏنو، جو صحيح ثابت ٿيو، ۽ ريزيڊنٽ ان جي منظوري ڏني. ڪمپٽن ايسٽ وڪ منهنجي خدمتن لاءِ پسنديدگي ظاهر ڪندي، پنهنجي کيسي مان مون کي پنج سؤ رپيا انعام ڏنا ۽ ريزيڊنٽ ان کان به وڌيڪ انعام ڏيڻ جو وعدو ڪيو.

پنجين تاريخ شام جو، اسان جي پهريدارن هڪڙي مڪاني بلوچ باشندي کي خٽون ڪري وڌو. هن کي ڪئمپ ۾ ديسي شراب وڪڻندي گرفتار ڪيو ويو هو. ۽ کيس درن جي سزا ڏني وئي هئي. هن غريب ڏوه ٿو ڪيو هو، مگر کيس ان جي سزا جي ڪابه خبر

نه هئي. جڏهن کيس هڪڙي گارڊ ڪوارٽر ڏانهن نيمو  
پئي ويو، ته هو پنهنجي تلوار ۽ ڍال کان ڪم وٺڻ  
لڳو. هڪ پهريدار تي هن تلوار جا ٽي وار ڪيا، جن  
۾ هن جي بندوق جو قنڌاق به پڄي پيو. چوڪيدار کي  
ڦٽي هو اٿي پڳو. مگر جڏهن سرجان ڪين ۽ ڪرنل  
مڪڊونالڊ جي تنهن وٽ آيو، ته مٿس گوليون چٽيون،  
جن مان هڪ سندس ميني مان پار ٿي وئي ۽ جوان  
اچي هيٺ ڦهڪو ڪيو. زمين تي ڪرڻ شرط سندس  
روح خاڪي جسم مان پرواز ڪري چڪو هو. ان  
طرح هو ڇههڪن جي سزا کائڻ کان بچي ويو!

اڄ رات وري به اسان جي ڪئمپ تي حملي ٿيڻ  
جا افواهه اٿيا. لڪيٽ جي ويجهو پنجويهن منڏين جي  
هڪ ٽولي ۽ انگريزي فوج جي ڪيترن ئي ماڻهن کي  
ڦريو هو، جيڪي اسان جي پٺيان اچي رهيا هئا.

### حيدرآباد ڏانهن

جنوريءَ جي سورمين تاريخ، ڪئپٽن ايسٽ وڪ  
کي حيدرآباد رواني ٿيڻ جا حڪم پهتا، ۽ اسين روانگي  
جي تياري ۾ لڳاسون. پئي ڏينهن صبح جو سوير  
اسين پتل ڏي وياسون، جتان اسين هڪ ننڍڙي  
آگيوٽ تي سوار ٿي روانا ٿي وياسون. هتان ڪئپٽن  
جيمس آئوٽرام (Capt: J. Outram) به اسان سان شامل  
ٿي ويو.

گذريل ساري رات ڏاڍو مينهن وسندو رهيو، جنهنڪري اڃ صبح جو سخت ٿڌ هئي. سڄي ڏينهن ۾ ويهارو کن ميل سفر ڪري هڪ ننڍڙي ڳوٺ جي چوڙي ۾ اچي اسان لنگر هنيو. واٽ تي ڪيترن ئي شڪارگاهن وٽان اسين لنگهياسون. هي درياءَ جي ٻنهي ڪنارن تي ٻيلن جا شاهي ٽڪر آهن، جن کي چوڌاري وڏا لوڙعا ڏنا ويا آهن، منجهن هر قسم جو شڪار موجود رهي ٿو. ڇهن ڏينهن جي دريائي سفر کان پوءِ ويهين تاريخ اسين حيدرآباد پهتاسون. درياءَ جي ٻنهي پاسن واري ماڪ ۽ ٽڪرين جو نظارو ڏاڍو وڻندڙ هو.

سهڻن ٻڪرين جا ولر اڪثر درياءَ مٿان ترندا نظر ايندا هئا. ارڙهين تاريخ صبح جو اسان هڪ شاهي واکون ڏٺو، جو درياءَ جي ساڄي ڪناري تي ننڍ ڪري رهيو هو. ڪنهن ائوٽرام هن کي بندوق هڻي، پر گولي سندس رڪ جهڙيءَ پئي ۽ ڪي هڪ پتر وانگر لڳڻ بعد، هتي پوئتي وڃي ڪري، جانور تي بندوق جي ٽڪ جو فقط ايترو اثر ٿيو، جو سندس ننڍ ڦٽي پئي ۽ هو تيزيءَ سان پاڻيءَ اندر هليو ويو.

هڪ نوجوان اميرزادو دوست علي خان ولد خيرالله خان، جيڪو ميرن جو قريبي عزيز هو، سو اسان جي استقبال لاءِ آيل هو. لنبي خوش خيبر عافيت ڪرڻ کان پوءِ هن اسان کان موڪلايو، ۽ اسين وڃي ريزيڊنسي ۾ لٿاسون. منشي چيئمانند، انگريزن جي مڪاني ايجنٽ،

کي درٻار ڏانهن روانو ڪيو ويو ته وڃي ڀڄا ڪري اچي ته مير ڪهڙي وقت انگريزي وفد کي درٻار ۾ گهرائڻ پسند ڪندا. هن موٽي اچي ٻڌايو ته ان ڏينهن ميرن سان ملاقات نه ٿي سگهندي، ڇو ته اهو هنن جي سنوارت نيا وارن کي هجر ڪمان درست ڪرائڻ جو ڏينهن هو. هفتي ۾ ٻه دفعا هو سنوارت ڪرائيندا هئا.

ٻاويهين جنوري تي، سڀني کان اڳ ۾ مير صوبدار خان پنهنجي سڀ کان پروسبي واري ماڻهو پير بدرالدين کي اسان ڏي موڪليو، جنهن مير صاحب وٽان مخفي پيغام آندو ته هو انگريزن جو هميشه دلبي دوست رهيو آهي ۽ دائما وفدار رهندو. تنهنڪري کيس سندس سؤتن جي ڪاررواين لاءِ جوابدار نه ٺهرايو وڃي. هن وڌيڪ تقاضا ڪئي ته ڪئپٽن ايسٽ وڪ سائس ملاقات کان اڳ کيس اهڙي خاطري ڏئي. ان تي ڪئپٽن ايسٽ وڪ مون کي پير بدرالدين مان گڏي موڪليو ته جيئن هن هاءِ نيس کي وڃي گهربل خاطري ڏيان.

### سنڌ جو تختگاهه

ٽي ميل کن پنڌ ڪري اسين حيدرآباد جي قلعي جي ويجهو پهتاسون، جنهن جي باري ۾ آخ اڳي ئي گهڻو ڪجهه ٻڌي چڪو هوس. ويجهو اچڻ تي مون کي ان ۾ ڪا به خاص ڳالهه نظر ڪانه آئي. هيءُ

هڪ پنج ڪنڊو قلعو آهي، جو هڪ ٽڪر مٿان هڪين سرن ۽ ڪڇ سان جوڙيو ويو آهي. عام قلعن جي دستور موجب هن جي چوڌاري ڪابه ڪاهي ڪوئيل ڪانه آهي. هن ۾ ميرن جا ڪٽنب، سندن ويجهه عزيز ۽ ٻيا خاص ماڻهو رهن ٿا. شهر وچان لنگهندي بلوچن جون ڪيتريون ٽوليون پنهنجي چلمن ۽ گانجن جي سلفين سان، رستي تي ويٺل نظر آيون. هنن مون کي گهڙي پئي ٺهاريو، ۽ ڪي پنهنجي ٻوليءَ ۾ مون کي بدشد ٻڌڻ ڪالهاڻي رهيا هئا. مون پنهنجي دوست پير بدرالدين کي مخاطب ٿي چيو ته ”هن لاءِ اوهين ڇا ٿا چئو؟ ڇا اوهان جي ملڪ ۾ پرديسين مان ههڙو سلوڪ ڪيو ويندو آهي؟“ هيءَ ورائيو، ”اوهان کي خبر نه آهي ته صراحيءَ مان اهوئي نڪرندو آهي، جيڪي منجهس هوندو آهي. هي جهنگلي ٻوڙاڻا سپاهي آهن. هنن کي فرنگين لاءِ ٽڪار آهي، ۽ اوهان کي به فرنگين جو ماڻهو سمجهي پڪي رهيا آهن. تنهنڪري هنن جي بڪواس جو ڪوبه خيال نه ڪريو. خود ريزيڊنٽ صاحب پاڻ به هنن جي بڪواس تي ڪو ڌيان ڪونه ڏيندو آهي.“

مان پنهنجي دوست جي صلاح تي عمل ڪرڻ سياڻپ واري ڳالهه سمجهي، ائين ئي ڪيو. اسين جلدئي مير صوبدار خان جي محل ۾ پهتاسون، ۽ مون کي مير صاحب اڳيان پيش ڪيو ويو. هو پنهنجي ذهن ورهين جي سهڻي پٽ فتح عليءَ سان گڏ گاديءَ تي

ويٺو هو. هڪ سيڪريٽري، ۽ هڪڙو خدمتگار پڻ وٽس موجود هئا. هڪڙو ڪافي ڪشادو هو، پر منجهس ڪوبه فرنيچر ڪين هو. مان السلام عليڪم چئي مير صاحب سان هٿ ملايو، ۽ پوءِ هيٺ ٻين سان گڏ ويهڻ وارو هوس، ته مير صاحب مون کي ڪرسيءَ تي ويهڻ لاءِ اشارو ڪيو، جا خاص منهنجي واسطي آندي ويئي هئي. خوش خيبر و عانيت ۽ دعا سلام کان پوءِ، مون جيڪو پيغام مير صاحب لاءِ آندو هو، اهو کيس ٻڌايم - جو مير صاحب نهايت ئي توجهه سان ٻڌو ۽ کيس تسلي ٿي. ان کان پوءِ يورويي ماڻهن جي ريتين رسمن ۽ آداب نشست و برخاست وغيره بابت ڪالهيون ٿيون، جنهن کان پوءِ مون مير صاحب کان موڪلايو. ٻه گهوڙيسوار مير صاحب مون سان گڏي موڪليا، ته مون کي ريزيڊنسي تائين پهچائي اچن، ۽ وحشي بلوچن جي هٿان بيعزت يا ذليل ٿيڻ کان مون کي بچائين. اسان اڃا اڌ پنڌ مس ڪيو هو، ته ٻه ٻيا گهوڙيسوار، گهوڙا ڌوڙائيندا آيا ۽ مون کي ٿوريءَ دير لاءِ پوئتي موٽڻ واسطي عرض ڪيائون، جو مير صاحب مون سان ڪجهه وڌيڪ ڪالهائين ٿي گهريو. مان هنن سان واپس وريس ۽ پنهنجو آندل آوائلي پيغام وري دهرائيم، جنهن جا ڪي لفظ مير صاحب چڱيءَ طرح نه سمجهيا هئا.

## دربار ۾

پوءِ مان موڪلائي پنهنجي ٻن گهوڙيسوار نڪهبانن سميت ڪئمپ ڏانهن موٽي رهيو هوس، ته رستي ۾ ڪئپٽن ايسٽ وڪ کي، ڪئپٽن آئوٿرام ۽ ليڪي (Leakey) سان گڏ حيدرآباد ڏانهن ايندو ڏٺو، جيئن ڪن حڪمران ميرن جي دربار ڏانهن وڃي رهيا هئا. جيئن ته منهنجو به ساڻن گڏ رهڻ ضروري هو، ان ڪري مون کي ساڻن گڏ پوئتي موٽڻ لاءِ چيو ويو، ۽ مان ساڻن گڏ واپس حيدرآباد ڏانهن روانو ٿيس. ان ڏينهن مون کي ڏاڍو سخت ڪم ڪرڻو پيو ۽ سڄو ڏينهن بکيو رهيس. فقط صبح جو ريزيڊنسيءَ مان نڪرڻ وقت ڇانئن جي ڪوپ سان روٽيءَ جو ٽڪر کائي هليو هوس، ۽ هاڻي سڄي لهر وارو هو، پر اڃا ڪم جي پهچائي ڪانه ٿي هئي. دربار ۾ پهچڻ تي مون ڏٺو ته هٿياربند بلوچن ۽ حاضرين جو ايڏو ته گهڻو انداز هو، جو اندر وڃڻ ٿي مشڪل پئي لڳو، ماڻهن جلد ئي سري پري انگريزن لاءِ رستو ڪيو، پر مان پئتي رهجي ويس. مون کي پنهنجي اندر لنگهي سگهڻ جي ڪابه اميد نظر ڪانه ٿي آئي. پر خوش قسمتيءَ سان جنهن مهل ڪئپٽن ايسٽ وڪ ميرن وٽ پهتو، ته هن کي هڪدم منهنجي يادگيري پئي ۽ هن هڪل ڪئي، ”هيڏانهن لطف الله، هي ڪاغذ سنڀال!“ هن جي اٿون چوڻ شرط ئي خدمتڪارن هڪدم انبوهه کي چيري

مون کي آڏو وٺي پڇيو. جتي سندس قدس وٽ ويهي سون سون سان سندن هليل گهيري ٻولهين ڄما نوت لکيا.

چئن ڀار واري شاهي صندل تي، جنهن جي مٿان هڪ سادو ايراني قالين وڇايل هو، ٽي مير حڪمران، نور محمد خان، نصير خان، مير محمد خان ۽ نوجوان مير شهداد خان ويٺا هئا. پر ۾ تلوارون ۽ ڍالون پيون هيون. اهوئي سندن تخت هو. انگريزي نمائندو ۽ سندس ساٿي ڪرسي تي ويٺا، جيڪي خاص هنن لاءِ آنديون ويون هيون، پر درٻار منجهه داخل ٿيڻ تي کين پنهنجا سون لاهڻا پيا هئا. باقي ماڻهو سڀ هيٺ غالبچن تي ويٺا هئا. هتي ويهڻ جي جاين ۽ ٻين ڳالهين بابت هندستان جي عام درٻارن وانگر ڪي به مقرر دستور نه هئا. هٿيار بند بلوچ ۽ سنڌي جيئن کين وٺيو ٿي ۽ جتي ويهڻ لاءِ جاءِ ٿي ملين اتي ويهي ٿي رهيا. پاڻ ۾ وڏي آواز سان ڳالهه ٻوليون پئي ڪيائون، ۽ وري ڪري اسان ڏي ائين خاڻ ۾ پئي گهٽوريائون، چئن اسين سندن خون ڦاٽل هئاسون.

نور محمد خان نهايت دانا ۽ بلند خيال ۽ بها انسان ٿي لڳو. درميانه قد ۽ درميانه عمر جو هو. سهڻو انسان هو.

حڪومتي ڪاروبار جي باري ۾ فقط نور محمد خان سان ڳالههون ٻولهيون ڪيون وينديون هيون. ۽

مير نصير خان ۽ مير محمد خان ورلي ڪو جواب ڏيندا هئا. ڪڏهن کين ڪجهه چوڻو به هوندو هو، ته هو اهو مير نور محمد خان جي معرفت چوندا هئا. مون تي مير محمد خان جي دليرانه رخ ۽ هن جي ڪالهين ٻولي جي نموني گهڻو اثر ڪيو، جن ۾ سچائي، جذبو ۽ دلاوري ڀريل هئي.

نصير خان به خوبصورت، ٻوٻت ۾ ذرا ڪٻرو هو. سندس وڻندڙ چهره مان نرمي ۽ ڪشاده دلي بکي رهي هئي.

مير نور محمد خان سهڻو، چاق چوٻند بدن جو ۽ هڪ سپاهي ۽ وانگر هو. هو نور محمد خان جي ڪاٻي پاسي صندل جي چيڙي تي ويٺل هو. سندس ڪاٻو هٿ ڍال تي ۽ ساڄو تلوار جي منڍ تي هو. هي هئا، هن نيم مهذب درٻار جا صدر.

### نئون عهد نامو

دستوري خوش خیر عافیت کان پوءِ، ڪئپٽن ایسٽ وڪ پنهنجي مقصد جي ڪوڙي گوري پنهنجي ميزبانن کي ڏيڻ جو وجهه ورتو، ۽ پنهنجي هٿن مان اهي ڪاغذ ورتا، جن ۾ نئين رٿيل عهدنامي جو مسودو هو، جنهن جو مون تازو فارسي ۽ ترجمو ڪيو هو. ڪئپٽن ایسٽ وڪ بلڪل چٽي فارسي تلفظ ۾ ان کي پڙهڻ شروع ڪيو. ميرن نهايت تحمل ۽ بردباري سان هن مسودي کي ٻڌو. جيتوڻيڪ مير نور محمد

خان جي ڇهري مان ناراضگي جا آثار ٻڪي رهيا هئا. ڪنهن مهل سندس ڇهري جو رنگ بلڪل سرخ ٿي پئي ويو ته ڪنهن وقت سندس منهن جو پٺو صفا لهي پئي ويو. ڪنهن ايسٽ وڪ جي مسوڌي ٻڙهي پوري ڪرڻ مهل مجلس ۾ ويٺل بلوچن ۾ ڪافي جوش نظر پئي آيو. اهڙي وقت ميرن جي طرفان تير جيترو اشارو اسان جي سڄي ٽوليءَ کي بيرحم بلوچن جي تلوارن هيٺان ختم ڪرائي ڇڏڻ لاءِ ڪافي ٿئي ها، جي اگهاڙين تلوارن مان اسان جي مٿان ائين پيٽا هئا، جيئن جلاد پنهنجي ڪنڀر فرض بجاءِ اٿل لاءِ مڦتل ۾ تيار بيٺل هوندو آهي.

مير نور محمد خان اول پنهنجي ٻن سائين کي بلوچي زبان ۾ چيو ته: ”جيڪو فرنگين جي وعدن تي اعتبار ڪري، ان کي لعنت هجي“؛ ۽ پوءِ نهايت ڪنڀر نموني ۾ انگريز نمائندي کي مخاطب ٿي فارسيءَ ۾ چيائين، ”مان سمجهان ٿو ته اوهان جا عهدناما ۽ معاهدا اوهان جي سهولت ۽ مرضيءَ تي ٿري گهري سگهن ٿا. ڇا پنهنجي دوستن ۽ محسنن سان ههڙي قسم جو سلوڪ ڪيو ويندو آهي؟ اوهان اسان کان اجازت گهري، ته اسين پنهنجي ملڪ مان فوجن لنگهائي وٺي وڃڻ جي اوهان کي اجازت ڏيون. اسان بنا هڪ اوهان جي دوستيءَ جي وعدن تي اعتبار ڪري، اوهان کي اهڙي اجازت ڏني. جيڪڏهن اسان کي خبر هجي ها ته پنهنجون فوجون اسان جي ملڪ اندر

داخل ڪرڻ کان پوءِ، اوهين اسان جي سلامتيءَ کي خطري ۾ وجهي، اسان تي هڪ نئون عهدنامو مڙهندا، جنهن ۾ اسان کان ٿي لڪ رهيا سالياني ڍل ۽ ايڪيهر لڪ رهيا نقد فوجي خرچ لاءِ بروقت طلب ڪندا، ته اسين هوند پنهنجي ۽ پنهنجي ملڪ جي حفاظت لاءِ ضروري قدم کڻڻ ها. اوهان کي خبر هجي ته اسين بلوچ آهيون، ڪي سوداگر يا واپاري نه آهيون، جن کي اوهين سولائيءَ سان ڊيڄاري سگهندا. تنهن کان سواءِ اسين ملڪ جا اڪيلا حڪمران نه آهيون، پر ساري قوم جا مفاد حڪومت سان ڪنڊيل آهن!

ڪئپٽن ايسٽ وڪ اهو سڀ ڪجهه نهايت خاموشيءَ سان ٻڌو ۽ عربي ۽ فارسي جي مثالن سان ان جا مختصر جواب ڏنا، جن جو مطلب هو ته: ”اسان جي حڪومت، اوهان جي حڪومت کي ڪابه تڪليف ڏيڻ نٿي چاهي، پر ضرورت کان ڪوبه قانون مٿي نه آهي.“ دوستن کي ضرورت وقت دوستن جي مدد ڪرڻ گهوڻي“. اسان جي هاڻوڪي فوجي مهم تي نه رڳو هندستان جي حفاظت، پر خود اوهان جي ملڪ جي سلامتيءَ جو به دارومدار آهي، وغيره. مير نور محمد خان ٿورو مشڪيو ۽ پنهنجي سؤٽن کي بلوچي زبان ۾ ڪجهه چيائين، جو اسين سمجهي نه سگهياسون. تنهن کان پوءِ ٿڌو ساھ کڻي، ڪئپٽن ايسٽ وڪ کي چيائين ته ”ڪاش، جي مان لفظ ’دوست‘ جي

معني سمجهي سگهان ها، جيڪو اوهين استعمال ڪري رهيا آهيو۔ اوهان جي هنن ظلمن جو اسين ڪوبه قطعي جواب هڪدم ڏئي نٿا سگهون، ڇو ته هن معاملي بابت اسان کي انهن سڀني سان صلاح ڪرڻي پوندي، جن جا مفاد اسين پنهنجي مفادن تي قربان نٿا ڪري سگهون، ۽ جي هروڀرو اسان جي ضابطي هيٺ به ڪين آهن."

سج لڻي مهل، اسين دربار مان روانا ٿياسون. دربار جي خاتمي تي عطر يا گلاب جي پاڻي ۽ وغيره جي ڪابه چٽڪار نه ڪئي وئي، جيڪو هندستان جي ٻين دربارن ۾ عام طرح رواج آهي. ساري ڏينهن جي سخت ڪم بعد شام جو ساڍي ڇهين بجي مهل ٺڪي ٿي پنهنجي جاءِ تي اچي پهتاسون.

ٽيويهين تاريخ اسان ميرن جي جواب جو انتظار ڪيو، پر حالتون بگڙنديون نظر اچي رهيون هيون. انگريزن جي مقامي ايجنٽ مخفي طرح اسان کي پيغام موڪلي عرض ڪيو ته اسين پنهنجي حفاظت لاءِ سجاوڪ رهون. شايد هن جو چٽاءُ بي سبب نه هو. اسان ان ڏينهن به سو ڪن هٿياربند بلوچن کي، بنا سبب، اسان کان پنج سو والن جي مفاصلي تي مائريءَ ۾ ويٺل ڏٺو. منجهانئن هڪ-ٻن چئن ۾- ٽي دفعا اسان جي جاءِ رهائش (ريزيڊنسي) جي بلڪل ويجهو اچي پڙتال هن ڪئي

## حيدرآباد کان واپسي

ميرن وٽان جواب اچڻ تائين مقرر ٿيل وقت (۲۴ تاريخ) جي ختم ٿيڻ تي، اسين واپس فوج جي ڪئمپ ڏانهن روانا ٿياسون. هئا سڻائي ۽ درياھ جي لهواري رخ جي ڪري ٽن ڪلاڪن اندر ارڙهن ميلن جو مفاصلو طي ڪري اسين اچي جهرڪن ۾ پهتاسون. پنهنجي پنهني تاريخ فوج مان گذياسون، جا پڻ ان ڏينهن تي آئي پھتي هئي. هتي مان ذري گهٽ ٻڌندي بچيو هوس. مون سان پنهنجي ڪتابن جي ڪري صندوق ساڻ هئي، جا مون هڪ سنڌي جي مدد سان، ٻن ٻيڙين جي ڪناري تي آندي، جيڪي گڏ بيٺل هيون. ان حالت ۾ اهو سنڌي اوچتو مون کي اتي ئي ڇڏي هليو ويو. مان صندوق وڃائڻ جي ڊپ کان اتان چري به نٿي سگهيس. ان خطرناڪ ۽ نازڪ حالت ۾ مون کي پندرهن منٽ لڳي ويا. ڪنهن مهل اهي ٻئي ٻيڙيون ڪجهه چريون ۽ مان پنهنجي صندوق سميت درياھ ۾ ڪرڻ وارو هوس، ته ايتري ۾ ٻيڙي وارو سنڌي موٽي آيو ۽ معذرت يا افسوس جو هڪ لفظ به ڪڇڻ بنا، مون کان منهنجي ”شان وٽان“ بخشيش جو مطالبو ڪيائين.

مان پنهنجي ڪاوڙ ۽ خارن کي دٻائي جهٽ پٽ خرچي ڪري، هن بد معاش کي ڏني، ته مون کي ۽ منهنجي صندوق کي بچائي، پر دل ۾ مون هن کي نهايت ئي پٽيو ته شل خدا کيس جهنم واصل ڪري.

## حملي جا افواهه

هتي آڻ ڏينهن اسان جي فوجن جي ڪئمپ رهي، وقت بوقت رات جي حملن جا ڪوڙا افواهه اٿندا هئا. بمبئي پياده فوج جي هڪ سپاهي چنري دين، جيڪو تازو مير شير محمد خان جي قيد مان ڀڄي آيو هو، تنهن احوال آندو ته شير محمد خان عنقريب اسان جي خلاف حيدرآباد وارن ميرن سان شريڪ ٿيڻ ورو آهي. اوڻيهين تاريخ سيد اسماعيل شاهه ۽ سندس هڪڙو پٽ، انگريز اختياردارن سان ڳالهين هلائڻ لاءِ ڪئمپ ۾ پهتاء. ٽيهين تاريخ شام جو ٽن فوجي عملدارن جا لاش آندا ويا، جي بنا موڪل شڪار ڪرڻ هليا ويا هئا، پر ٻيلي ۾ چوڌاري باهه لڳي وڃڻ سبب، سندن ڀڄڻ جون سوريون واهون بند ٿي ويون ۽ هو سڙي مري ويا هئا.

پهرين فيبروري ۱۸۳۹ع تي ميرن جي سفير سيد اسماعيل شاهه ظاهر ڪيو ته ”مير انگريزن جي تازن مڙهيل شرطن کي قبول ٿا ڪن.“ ٻئي ڏينهن اسماعيل شاهه جي پٽ، تقى شاهه، کي ميرن جي دستخطن حاصل ڪرڻ لاءِ حيدرآباد موڪليو ويو.

ٽين تاريخ اسان جهرڪن مان پنهنجي منزل ڪڍي، ۽ يارهن ميلن جو فاصلو لتاڙي، اسان اچي اسماعيل شاهه جي ڳوٺ وٽ ڪئمپ ڪئي. اتان وري وڌيڪ ٽن ميل پنڌ ڪرڻ بعد اسان جي فوج ڪوٽڙيءَ جي ننڍڙي ڳوٺ ۾ پهتي. هيءَ ڳوٺ حيدرآباد جي

آمھون سامھون درياءَ جي ساڄي ڪناري تي آھي. ميرن جي فوج، جا درياءَ جي ڏئي ڪپ تي بيٺل هئي، سا اسان کي معلوم ٿيو ته ٽين تاريخ واپس حيدرآباد رواني ٿي وئي هئي. اسان ان جي هڪ حصي کي ٽڪڙو پٺتي موٽندو ڏٺو هو. ان فوج ۾ ڏھ هزار ماڻهو ۽ ٽھه توپون هيون. انھن سان ست هزار فوج ۽ ٻارن توپون مير شير محمد خان جون هيون، جو انگريزن خلاف حيدرآباد وارن ميرن کي هرڪا مدد ڪرڻ لاءِ تيار هو. پر انگريزن جي طاقت ۽ زور ڏسي واپس ميرپور خاص هليو ويو هو، ۽ ريزيڊنٽ ڏانهن چيڪو خط لکيو هو، ان جو پڻ نهايت ئي نرم جواب ڏياري موڪليو هئائين.

هنن ڏينهن ۾ درياءَ جو پاڻي آهستي آهستي چڙهن شروع ٿيندو آهي. هيءُ پاڻي جيتوڻيڪ مٿيءَ وارو آهي، پر جيڪڏهن ان کي صفا ڪري ڪتب آندو وڃي، ته نهايت ئي لذيت ۽ مفيد ثابت ٿئي ٿو. ان کي صفا ڪرڻ جو طريقو بلڪل آسان آهي. بادام جي گل کي دلي يا مٺ جي اندرئين پاسي گهڻ کان پوءِ، ان مٺ يا دلي ۾ درياءَ جو پاڻي ڀريو وڃي، ته ڪلاڪ کن اندر سموري مٺي وڃي تر وڻندي ۽ پاڻي صاف مٿرو نظر ايندو. پوءِ اهو پاڻي ڪنهن ٻئي ٿانوَ ۾ لاهي، پيئڻ لاءِ رکيو ويندو آهي. پر جي درياءَ جو پاڻي صاف ڪرڻ بنا ڪم آندو وڃي - خاص طرح پلو کائڻ بعد - ته اهڙيءَ حالت

۾ نهايت ئي خطرناڪ ثابت ٿيندو آهي، ۽ ماڻهو پڪ ٿي  
پڪ سوريءَ جي مرض جو شڪار ٿيو وڃي، جيڪو  
اڪثر موتمار ثابت ٿيندو آهي.

جهڙن تاريخ ريزيڊنٽ لاءِ ميرن وٽان مهمانيءَ طور  
مٺائين جا ٿالھ، پرڄي آيا. پر جيئن ته انگريز، گوشت  
جا شوقين آهن ۽ مٺائين مان سندن گھڻي ڪانه پوندي  
آهي، ان ڪري مٺائي جا سڄا ٻه ٿالھ منهنجي حصي  
۾ آيا. جن ۾ اٽڪل هڪ مڻ کن اعليٰ درجي جي  
مٺائي پيل هئي. منهنجي سمورن دوستن، ملازمن ۽  
مون پاڻ ڪيترا ڏينهن پئي انهن مٺاين جو مزو ورتو  
۽ ريزيڊنٽ جا شڪرانا مڃيا.

نائين تاريخ، ڪئپٽن ايسٽ وڪ کي حڪم مليو ته  
هو فوج کي اتر طرف شڪارپور ڏانهن وٺي روانو ٿئي.  
انهن حڪمن پهچڻ تي اسين سڀئي ڪوچ جي تيارين  
۾ لڳي وياسون.

ڏهين فيبروري، آچر جي ڏينهن، اسان فوج سان  
گڏ هتان پنهنجي منزل ڪنڌي ۽ ڪوٽڙيءَ کان اٺ  
ميل پنڌ ڪري ”بڏي جي ڳوٺ“ وٽ اچي منزل  
ڪميسون. هتي اسان کي رسد هٿ ڪري ڏيڻ ۾  
امداد لاءِ اسماعيل شاھ جو پٽ صادق شاھ ميرن جي  
نمائندي طور اچي اسان سان گڏيو. اسان کي حڪم  
مليو هئا ته پنهنجي مارچ (پنڌ) ۾، جيتريقدر ٿي  
مگهي، هميشه درياءَ جي ساڄي ڪناري جي ڀرسان  
وڌندا رهون. هڪ سپاهي حماقت ڪري پاڻي پيارڻ

جي هميشه واري خاص هنڌ کي ڇڏي، ٻئي هنڌان وڃي پنهنجي گهوڙي کي پاڻي پياريو، ته هميشه لاءِ غرق ٿي ويو. هڪ آڻ گوڏن تائين پاڻي اندر گهڙي پاڻي پي رهيو هو ته کيس آفت جهڙو واڳون گهلي پاڻي اندر کڻي ويو. اڄ پنج سپاهي فوج مان پڇي هليا ويا آهن. هن بعد فوج سان گڏ اسان جو مارچ هيٺين ريت ٿيو:

|         |             |                  |
|---------|-------------|------------------|
| يارهين  | تاريخ ڏهه   | ميل ڪري، انڙپور  |
| ٻارهين  | تاريخ نو    | ميل ڪري، گوپانگ  |
| تيرهين  | تاريخ ڏهه   | ميل ڪري، مانجهند |
| چوڏهين  | تاريخ يارهن | ميل ڪري، سن      |
| پندرهين | تاريخ ٻارهن | ميل ڪري، آري     |
| سورهين  | تاريخ ٻارهن | ميل ڪري، لڪي     |

### لڪي شاھ صدر

لڪي اٽڪل سؤ کن گهرن جو وڏو ڳوٺ آهي. هيءُ ڳوٺ سنڌ جي سيدن جي هڪ خاندان جو مکيه مرڪز آهي. هتي سيوستان جي هڪ وڏي ٽڪر جي دامن ۾ شاھ صدر جو مقبرو آهي - اهو ڏسڻ ويس. هيءُ، ڳوٺ کان ٽي سؤ کن والن جي مفاصلي تي آهي. هيءُ مشهور بزرگ اصل عربستان کان هتي آيو هو ۽ سنڌ ۾ هزارن ملحدن ۽ بت پرستن کي اسلام جي دائري ۾ داخل ڪيائين. سندس مقبرو ايران جي نادر شاھ بادشاهه جي حڪم سان ۱۱۵۵ع

۱. هن جاءِ تي ٺهرايو ويو هو. روايت آهي ته نادر شاه کسي هن بزرگ خواب ۾ بشارت ڏني، ته هو عمرڪوٽ اچي، جتي کيس گهڻو ئي شاهي خزانو مائندو. نادر شاه ان غيبي آواز تي عمل ڪري سنڌ ۾ آيو، جتي سنڌ جي ڪلهوڙن حاڪمن کيس بيشمار خزانن ڏنا. نادر شاه انهن خزانن مان لکي جي سندن کي چڱو ورسايو ۽ کين هدايت ڪيائين ته بزرگ جو مقبرو آڏايو وڃي، جنهن تي عمل ڪندي هيءَ مقبرو تعمير ڪرايو ويو. مقبري جي دروازي تي هڪڙو بيت لکيل آهي، جنهن مان ان جي تعمير جو هجري سال ابجد جي حساب سال ۱۱۵۵ هجري يا ۱۷۴۲ع نڪري ٿو.\*

چيو وڃي ٿو ته سنڌ جا اهي سمورا سيد، جيڪي لڪياري سڏبا وڃن ٿا، هن بزرگ جو اولاد آهن، جنهن جو شجرو اڳتي هلي امام علي نقويءَ مان ملي ٿو. منهنجو خيال آهي ته لفظ ”لڪي“ پڻ انهيءَ لفظ ”نقي“ جي بگڙيل صورت آهي، جو جناب ڏهين امام جو اسم مبارڪ آهي.

هن جاءِ کان هڪ ميل کن تي جبلن جو نظارو ڏاڍو وڻندڙ آهي. ويجهي ۾ ويجهي ٽڪر تي هڪ

\* ”سال تعميرش بجستم از خرد،  
هاتقم گفتا بهشت اهل بيت.“

پئي سان ڪڏ لاڳيتا ٻه ڇشما آهن. هڪڙي جو پاڻي ڏاڍو ٿڌو ۽ اوجل آهي، ته ٻئي جو وري ڏاڍو گرم آهي.

انگريزي فوج جو هڪ وڏيو، جو مارچ ۾ پئني رهجي ويو هو، ان کان ڪي بلوچ ڌڙيل سندس سمورا ڪپڙا ڦري، سندس ٻانهن تي تلوار جا ٻه گهاٽا ڪري کيس ڇڏي ويا هئا، جو رت ڪپڙيندو اچي اسان وٽ پهتو هو. ڪيترائي آڻ پڻ چوري ٿي ويا آهن. اهي ڏوهه گهڻو ڪري ٻه-ٽي، مري ۽ لغاري بلوچن جا ڪيل آهن، جي پنهنجي گڏهن، رڍن ۽ ٻڪرين وغيره سان هنن ٽڪرين ۾ آباد آهن ۽ ورلي ڪو ٻي وارن کولن ۾ ايندا آهن.

سترهين، ارڙهين ۽ اوڏهين تاريخ، اسان جو مارچ بند رهيو. جيئن ضروري ڪيو سامان اک ۾ روانو ڪري سگهون. اُنن جا ٽي ڦورو هٿ ڪيا ويا، جن کي ڇههڪن جي سزا ڏني، سندن ڏاڙهيون مٿا ڪوڙي، کين ڇڏي ڏنو ويو. هڪ يورپين سپاهي، جو ڦورن کي سزا ملڻ وقت منهنجي ڀر ۾ بيٺو هو، تنهن مون کي چيو ”ڇههڪن لڳڻ واريءَ سزا کي ڇڏي، باقي ڏاڙهيءَ ۽ مٿي ڪوڙائڻ جي سزا جيڪڏهن مون کي روزانو ڏني وڃي، ته هوند مان ڏيو خوش ٿيان.“

ويهين تاريخ، صبح جو سوڀر، اسان جو مارچ شروع ٿيو، ۽ ڏهين بجي مهل صبح جو اسين سيوهڻ واري لڪ وٽ پهتاسون. رات گجگوڙن سان مينهن وڻو هو،

۽ اڃ صبح جو آسمان تي ڏاڍو لڙاڻ ۽ ڪوهيرو هو. هندستان ۾، هن مهيني ۾ ورلي ڪو مينهن وسندو آهي. سيوهڻ جو لڪ سيوهڻ ۽ لڪي ۽ جي وچ ۾ اڌ پنڌ تي آهي ۽ ٻه سو وال ڊگهو آهي. هتي مصيبت هئي آهي ته درياءُ هتان بلڪل جبل جي دامن وٽان لنگهي ٿو. هن رستي تان لنگهندي انسان کي ڏاڍو ڊپ ٿو ٿئي هتي ڪاٻي پاسي کان اوچا ٽڪر ۽ ساڄي پاسي اپ ڪپي ۽ جي هيٺان درياءُ جي ڪُنن جا ڪڙڪا آهن، جن کي ڏسيو انسان کي پڻ وڻيو وڃي. اسان جي انجنيئرڻ جتي جتي رستو تنگ محسوس ڪيو، اني ان کي ڏهن فوٽن تائين ڪڍاڍو ڪيو آهي. اسان جا سمورا ماڻهو بنا تڪليف هن لڪ مان لنگهي ويا. فقط هڪڙي پوڙهي عورت جي تنگ هن شاهي گوڙ ۾ پڄي پئي.

ايڪيهين تاريخ اسان آرام ڪيو، ۽ سر ايڇ. فين (Sir H. Fean) اسان جي ڪئمپ ۾ اچي لٿو. هن نواب محمد خان لغاري ۽ مان ملاقات ڪئي، جنهن کي ميرن موڪليو هو ته هتي اچي هن انگريز عملدار مان ملي. سندن ملاقات وقت هنن ٻن کان سواءِ ٻئي ڪنهن کي به ويهڻ لاءِ ڪرسي نه ملي. ڪئپٽن ايسٽ وڪ سندن اڳيان بيهي ترجمان جا فرائض بجا آندا. اجمير ۾ گورنر جنرل جي ڪيترين ئي درٻارن ۾ آڏو حاضر رهيو آهيان. پر ماڻهن کي ههڙي گهٽ اهميت ملندي ڪٿي به نه ڏٺي اٿم.

آءُ ڪئپٽن ايسٽ وڪ جي پوئتان پيئو هوس، ۽ ڪنهن ڪنهن مهل جيڪڏهن سندس چمن جو تلفظ صاف نه هو، ته اهي نواب صاحب کي وري دهرائي پئي ٻڌايم. سرفين جڏهن پهريون ڀيرو منهنجو آواز ٻڌو، ته تڏهن هڪل ڪري پڇيائين ته ”جناب اوهين ڪير آهيو؟“ ان تي ڪئپٽن ايسٽ وڪ کيس جواب ڏنو ته ”هيءُ منهنجو منشي آهي.“ سرفين ڦڌاور، هوشيار، وڇوٽي عمر جو ماڻهو آهي، پر ڏسجي ٿو ته کيس فضيلت ۽ لحاظ جو ڪو به سبق مليل ڪونهي. بلوچ نواب چاهيو ٿي ته ڪم جي ڳالهين ختم ٿيڻ بعد به ڪجهه ڳالهائون ڪري، پر سرفين نهايت رڪاوٽي مان اٿي پيئو، ۽ کانئس موڪلائڻ لڳو.

### سيوهڻ:

ٻاويهين تاريخ چڱو سڀي هيو. آسمان ڪو هيري مان ڀريو پيو هو. مان سيوهڻ جو شهر ڏسڻ ويس، جنهن ۾ اٽڪل پنج هزار کن گهر آهن ۽ پندرهن هزار کن آبادي آهي. لال شهباز جو قبو نهايت شاندار آهي. هيءُ عمارت ۱۱۴۸ هجري جي ٺهيل آهي. دروازي تي ڪاٺ جي پڇري ۾ هڪ وڏو شينهن بيهاريل آهي. ٽيوڀين تاريخ نو ميل مارچ ڪري، اسين ٺٽي ۽ جي ڪوٽ ۾ پهتاسون. اسان جي فوج کي سيوهڻ وٽ درياءُ جي هڪ شاخ اڙل کي پار ڪرڻو هو. اسان جي انجنيئر هن شاخ مٿان پيرڙين جي هڪ سئي پل ٺاهي

ورتي هئي. فوج جو مال اسباب اڳيئي هنن ۾ موڪليو ويو هو. ٽلٽي ٻن هزارن ڪهرن وارو وڏو ٻوٽو آهي، جو تازي مٺي پاڻيءَ جي هڪ شاهي ڍنڍ جي ڪناري تي ٻڌل آهي.

اسان جو چوويهين تاريخ، وارو مارچ ڏاڍو تڪليف وارو هو.

پنجويهين تاريخ ٻوني واري گهوڙن جي دستي (ٻونا اريگيولر هارس) جو ڪمانڊر ”ڏاجي گهورپور“ مون سان ملڻ آيو. هو هڪ خانداني شخص آهي، جو انگريزي فوج ۾ گهوڙن کان اڳ پيشوا جي نوڪريءَ ۾ هو. هو ڪشادن خيالن جو هڪ معزز ماڻهو هو. ڪالهه واري گوڙ ۾ ڊاڪٽر روڪ (Dr. Rock) جو ڪجهه سامان چورائجي ويو.

اڄ عيدالضحىٰ جو ڏينهن آهي، سڀني مسلمان دوستن مون کي خطبي پڙهڻ لاءِ چيو، پر ٽڪاوت هئڻ جي ڪري معذرت ڪيم. رڪن جو ٻوٽو، جتي هاڻي اسين پهچي ويا هئاسون، هڪ وڏو ٻوٽو آهي ۽ سيوهڻ کان ٽيهه ميلن جي مفاصلي تي آهي. هن ٻوٽو جو ملان باڪل اڻڀڙهيل سنڌي هو. اڄوڪي عيد جي مقدس موقعي تي امين عيد نماز کان محروم رهجي وياسون، ۽ منهنجي زندگيءَ ۾ اهو پهريون واقعو هو.

چوويهين تاريخ صبح جو، ڏاڍي ٿڌ هئي ۽ رات جو اسان جي مٿن ۽ گهوڙن ۾ به پاڻي ڄمي ويو هو.

اڄ ڏهه ميل مارچ ڪري اسين گهاٽو ۽ جي ڪوٽ ۾ پهتاسون. گذريل ٽن منزلن کان وٺي زمين لوٽائي ڏسڻ ۾ اچي رهي آهي. هن ضلعي ۾ لوڻ جام پيدا ٿو ٿئي. وڏو ڍڪ ٺاهي، مٿان مٽي جو تھ ڏئي، ان کي رکيو وڃي ٿو. ڇاڇ ڪرڻ تي مون ڏٺو ته هتان جي لوڻ ۾ شوري جو جزو هندستان جي ٻين حصن جي لوڻ کان وڌيڪ ٿئي ٿو.

ستاويھين تاريخ سورھن ميل پنڌ ڪري گھاري وٽ وٽ آياسون جو شاھ پنھنجي کان ڇھ ميل پريرو آھي. پير پنھنجي ۾ ان نالي جي ھڪ بزرگ جي مزار آھي. ھي بزرگ مسلمان بزرگن جي ان فرقي مان ھو، جيڪي سدائين پاڻ کي فقط ڪاري ڪمبل يا کٽي ۾ ملبوس رکندا آھن. ھي مسافري ڪافي لنبي ۽ ٽڪائيندڙ ھئي. امان کي ٻيلن مان لنگھڻو پيو، جي ھن ٽڪر ۾ ايترو گھاٽا نہ آھن. سيوھڻ کان اتر ڏانھن جيئن مٿي ڏيکارڻ ٿو پٺيان ٻڌو رواج گھٽجندڙ آھي. ھتي گھڻو ڪري مٿن تي مھڻا سفيد پٽڪا ٻڌا وڃن ٿا. اناويھين تاريخ ڇھ ميل ڪري چنا ڪوٽ ۾ پهتاسون، رستو سٺو ھو ۽ هتان جي زمين سموري ڏاڍي ڀلي ڏسڻ ۾ ٿي آئي. ٿڌ به هاڻي گھٽجي رهي آهي.

پهرين مارچ ۱۸۳۹ع اڄ انگريزي فوج جي سپھ سالار پنھنجي منزل بابت ارادو بدلايو، جنھنڪري ڪافي مونجھارو پيدا ٿيو آھي. اول ھن هتان سورھن ميلن جي پنڌ تي ”ڪوري ڪوٽ“ ۾ منزل ڪرڻ جو فيصلو

ڪيو. پر وري حڪم ڪيائين ته ڏهن ميلن جي پنڌ تي فتحپور جي ڳوٺ ۾ منزل ڪئي ويندي. ڪيترا هن گزٻڙ ۾ رستو پلجي ويا ته ڪن کي وري ڳوري ۽ تائين پهچي، اتان واپس فتحپور موٽڻو پيو.

بي تاريخ، سورهن ميل ڪري باقراڻي ڳوٺ ۾ آياسون، ڇو جو رستي ۾ درياءَ جي هڪ شاخ (الهندو نارو) هئي. جنهن تان فوج کي ننڍين ننڍين ٽولين ۾ پار ڪرڻو هو. ٽين تاريخ اسان کي اتي ئي گذارڻي پئي. هن واه جي وچ ۾ پاڻي ڇهه فوٽ اونهو هو.

### لاڙڪاڻو:

چوٿين تاريخ، صبح جو سوير، اسان اهو واه پار ڪيو ۽ ٻن ڪلاڪن جي پنڌ کان پوءِ لاڙڪاڻي پهتاسون. جنهن لاءِ اسان کي فقط آڻ ميل پنڌ ڪرڻو پيو هو. لاڙڪاڻو ڪڇي ۽ مٽي جي چوڌاري ديوار اندر هڪ وڏو شاهي شهر آهي. جنهن تي ميرن جي طرفان هڪ بلڪل اڻپڙهيل پير مرد شخص، عبدالرحيم، حڪومت هلائيندو آهي. فوج کي يارهين تاريخ تائين هتي ترسڻو پيو پيو، جو ايندڙ ڏگهي مسافريءَ لاءِ فوج واسطي ضروري بندوبست ڪرڻا هئا. هيءُ مسافري بولان واري لڪ مان ڪرڻي هئي، جتي موسم به هندستان جي رواجي موسم کان وڌيڪ ٿڌي ٿئي ٿي. ڪيترن ئي جتن، خاص طرح ڪڇ جي اولين، اتر جي وڌيڪ ٿڌي ملڪ ڏانهن هلڻ کان بلڪل انڪار ڪيو. پر

جڏهن حڪم جي عدولتي ڪرڻ جي الزام هيٺ ڪنهن ڇههڪ هٿايا ويا ۽ ٻيون سزائون ڏنيون ويون، تڏهن هنر لاءِ سواءِ پيش ٻوڻ يا صفا ٻڄي وڃڻ جي ٻيو ڪوبه چارو ڪونه هو. ڪيترن ئي ٻويون رستو اختيار ڪيو ۽ پنهنجي آڻن کي فوجي سپاهين جي رحم ۽ ڪرم تي ڇڏي وئي پوئتي پڳا.

مٿي ڪئپٽن ايسٽ وڪ جي، فوج سان گڏجي هلڻ واري اوڻلي ذميداري پوري ٿي. نوجوان عملدار مسجر ٽاڊ (Major Todd) جو ڇهين تاريخ پهچي چڪو هو، ان کي سياسي عملدارن جي عهدي جي چارج وٺي هئي. ان ڪري ڪئپٽن ايسٽ وڪ مون کي ڪئمپ ۾ ڇڏيو ۽ هدايت ڪئي ته ايڊئي ڪئمپ يا ميچ ٽاڊ کي جيڪو به حال احوال ڪهريو هجي ته اهو ڪنهن ڏيان. هو پاڻ برطانوي نمائندي يا وزير مسٽر ڊبليو ايڇ منڪنائن سان گڏجن لاءِ شڪارپور روانو ٿي ويو. نائين تاريخ ڪئپٽن ايسٽ وڪ شڪارپور کان واپس ڪئمپ ۾ موٽيو. کيس اهر سنڌ جو قائم مقام سياسي نمائندو (پوليٽيڪل ايڇنٽ) مقرر ڪيو ويو هو.

شڪارپور مان موٽڻ تي، ڪئپٽن ايسٽ وڪ مون سان صلاح ڪئي، ته هن لاءِ اهر سنڌ جو پوليٽيڪل ايڇنٽ ٿي رهڻ بهتر ٿيندو، ۽ اها افغانستان ڏانهن ويندڙ انگريزي نمائندي سان گڏجي اوڏانهن وڃڻ چڱو ٿيندو.

حڪومت طرفان کيس پنهنجي ذميدارين مان ڪنهن به هڪ کي پسند ڪرڻ جي مڪياري ڏنل هئي. خود هن کي پوئين ڳالهه وڌيڪ پسند هئي، ڇو ان حالت ۾ کيس هڪ نئين ملڪ ڏسڻ جو وجهه ملي سگهي ها ۽ اتي ئي وارين جنگين ۾ تجربو حاصل ڪرڻ ۽ پاڻ موڪائڻ جو به کيس بهتر موقعو ملي ها.

مون کيس ٻڌايو ته ”مون کي پٺاڻن جي عاداتن، خصلتن ۽ دستورن جي انگريزن کان وڌيڪ ڄاڻ آهي. ان ڪري مان نه پئسي جي خاطر ۽ نڪي وري ڪنهن به ٻئي شوق جي لاءِ پاڻ کي جوکي ۾ وجهڻ لاءِ تيار آهيان، ڇو ته انگريزن جي ان رئيل مهم جي ڪاميابي ۽ بابت مون کي سخت شڪوڪ آهن: تنهنڪري مان کيس به نهايت نمائتيءَ سان عرض ڪيو ته هو به لاڳاري حڪم ملڻ جي حالت کان سواءِ ڪنهن به صورت ۾ اوڏانهن نه وڃي. ڇو پنهنجي سخت جانيءَ ۽ جفاڪشيءَ جي عادتن جي ڪري شايد هو پاڻ پهريون شڪار ٿي وڃي.“

اهو ٻڌي نفرت مان منهنجي لفظن تي مشڪي مون کي جواب ڏنائين ته ”دوست، حياتي هڪ لائري يا چوڻا آهي، ۽ جيڪڏهن انسان پنهنجي موت ساز پاڻ کي پاڪ ڪن ٻين کي فائدو پهچائي نه سگهند هجي، ته پوءِ زندهه رهڻ جو فائدو ئي ڪهڙو؟“ هر

جي انهن پوين لفظن جو مون وٽ بهترين جواب هو،  
پر مون اهو چوڻ نٿي چاهيو. ن ڪري ٻيون هيڏانهن  
ڇوڻ ڪالهين شروع ڪرڻ سان اهو قصو ختم  
ڪري ڇڏيم.

خوش قسمتيءَ سان هن کي پوءِ اهر سنڌ ۾ ايترو  
گهڻو ڪم ٿي پيو، جو افغانستان وڃڻ جو وري ڪڏهن  
خيال به ڪونه ڪيائين.

ٻارهين تاريخ، هڪ فوجي ڊويزن سرجان ڪين  
جي اڳواڻيءَ هيٺ قنڌار ڏانهن مارچ شروع ڪيو، ۽  
ٻي ڊويزن کي لاچار في الحال اتي ئي ترسڻو پيو،  
جيستائين ان جي سواريءَ لاءِ ڪو مناسب انتظام  
ٿي سگهي.

ان رات اسين فوج کان جدا ٿياسون ۽ ”ڇوهرڙپور“  
۾ وڃي پهتاسون. هيءُ گهڻ شڪارپور جي رستي تي  
لاڙڪاڻي کان ڇهن ميلن جي مفاصلي تي آهي. اسان جي  
نگهبانيءَ لاءِ اسان کي هڪ ڊيسي آفيسر ۽ ٽيويهين  
سپاهين جو هڪڙو گارڊ ساڻ ڏنو ويو هو. تيرهين تاريخ  
صبح جو، اسين آٺ ميل مارچ ڪري نئين ديري ۾  
آياسون. رستو سٺو هو. هيءُ ملڪ ڪافي آباد ٿي ڏسڻ  
۾ آيو. ڳوٺن جي پسگردائي انهن ۽ ڪجهه جي باغن  
ڪري ڏاڍي وڻندڙ ٿي لڳي. اسين هڪ باغ واري ننڍڙي  
بنگلي ۾ ٽڪياسون.

نئون ديرو وڏو ڳوٺ آهي، جو مير محمد خان جو

آهي۔ هن جي طرفان محمد خان سيال نالي هڪ پيرسن شخص هن ڪوٽ جو انتظام سنڀاليندو آهي. هتي جا باشندا ڪجهه مان رس ڪڍڻ جي فن کان بدڪل ناواقف آهن، جو هونءِ سندن وڏي آمدنيءَ جو ذريعو بنجي سگهي. هتي ڪاڏي پيتي جي شين جي حيرت انگيز مستائي هئي. مون ٻن ٻن پئسن ۾ وڏيون ڪڪڙيون خريد ڪيون، جيڪي لنڊن ۾ هڪ-هڪ ٻن رپين ۾ هوند ملن. ٻيون شيون پڻ پٽ ۾ ڪافي سهانگيون هيون. چوڏهين تاريخ صبح جو، اسين سورهن ميل پنڌ ڪري ”گاهيجن جي ڪوٽ“ ۾ پهتاسون، جو مير نصير خان جو آهي. هيءُ ڪوٽ نئين ديري کان وڏو آهي. هر بينگال واري انگريزي فوج جي هن ڪوٽ مان لنگهڻ جي ڪري ڪيترائي ڪوٽ جا رهواسي هتان پهچي ويا آهن. هتي به اسان کي هر شيءِ اهڙي ئي مستي ملي جهڙي نئين ديري ۾.

### شڪارپور ۾:

پندرهن تاريخ اسين سورهن ميل مارچ ڪري نويين بجي صبح جو شڪارپور پهتاسون. شڪارپور سنڌ جو وڏي ۾ وڏو شهر آهي. منجهس اٽڪل پندرهن هزار گهر آهن، هتي ڪي جايون به ماڻ ٻڌ آهن. هن شهر کي چوڌري مٽيءَ جي ديوار آهي، ۽ شهر جي ٻاهران هڪ ننڍڙو قلعو پڻ آهي. شهر جي چوڌاري انبن ۽ ڪجهه جا باغ آهن، جنهنڪري چؤطرف چڱي وڻراڻ

۽ خوبصور تي آهي. هتي پاڻي کوهن جو استعمال ڪيو وڃي ٿو. هتان جي زمين پُست ۽ سُئيءَ جي ٻوڪ لاءِ شايد وڌيڪ موزون ٿئي ڏسجي. اسان کي هتي اها آبادي نهايت سُئي نظر آئي. شهر جي رهواسين جو اٽڪل اڌ جيترو آدم ڪتري ۽ لوهائڻا هندو قومن جو آهي ۽ باقي اڌ ڪن آبادي مسلمانن جي آهي. هن شهر جي مارڪيٽ ڏاڍي سُئي آهي. جا مٿان سڄي ڍڪيل آهي. هتان جا واپاري سنڌيءَ کان سواءِ فارسي ۽ پشتو (پاڻي ٻولي) ۽ نهايت قابل آهن. اسان شهر جي ٻاهران اچي پنهنجا تنبو هنيو. سڄو مهينو فوج جي ڪوڙ شور ۽ ڪم ڪار ۽ گذرڻ بعد پهريون ڏينهن اسان پنهنجي روءِ سوء خاموش وقت گذاريو.

سورهين تاريخ صبح جو، مان ڪئپٽن ايسٽ وڪ سان گڏجي شهر ڏانهن ويس. هن شهر جي مارڪيٽ ۽ قلعي وغيره جو نهايت غور سان معائنو ڪيو ۽ پوءِ هڪ شاهي قيديءَ کي ڏسڻ ويو، جو جرمن قوم جو هو ۽ پهريون دفعو هتي هن کي فرانسيسي زبان ڳالهائيندي ٻڌائين.

سترهين تاريخ صبح جو، مان باقي بچيل ريجمنٽن کي ڏسڻ ويس. سندن (شهر جي) مارڪيٽ پڻ ڏٺم، جنهن کي صدر بازار سڏيو وڃي ٿو. مون کي هيءُ ٻڌي ڏاڍو افسوس ٿيو ته فوج جا ڪيترائي ماڻهو ۽ وھت، رستي واري رڻ ۾ پاڻي نه هئڻ سبب آج ۾

مري ويا هئا. هر ڪنهن کاتي ۾ انڌ ڏنڌ ۽ بي بندوبستي هئي. اهر سنڌ جي اڳوڻي پوليتيڪل اينجنت سر اليڪگزينڊر برنس ڪيترائي سرڪاري پئسا ڪنهن به حساب ڪتاب رکڻ کان سواءِ فضول خرچ ڪري ڇڏيا آهن.

هڪڙو به اهڙو ڏينهن ڪونه ٿو گذري، جنهن ۾ بلوچ ڌاڙيل اسان جي ڪجهه سپاهين کي ماري ڦٽي يا فوج جا آڻ چورائي نه ويندا هجن.

اڄ صبح جو شهر جا ٻه وڏا هندو شاهوڪار چترومل ۽ چينسنگهه، ڪنڀن ايسٽ وڪ جي سلام تي آيا. چينسنگهه نهايت سهڻو، قابل ۽ بافضيلت ماڻهو آهي. سندس پيءُ جا منڍ جي هڪ نهايت حسين چوڪري هئي، ان کي شاهه شجاع زوريءَ ڪڍي ويو آهي. ان ڪري چينسنگهه ۽ سندس قوم کي شاهه شجاع لاءِ نهايت ڏڪار آهي.

ارڙهين مارچ اسان شڪارپور مان پنهنجي منزل ڪڍڻ جو ارادو ڪيو هو، پر رات جو برسات پوڻ جي ڪري اسان جا تنبو پُسي نهايت ڪرا ٿي پيا؛ انهيءَ ڪري اسان کي لاچار انهن جي سڪڻ تائين ترسڻو پيو.

اڳئين ڏينهن بنگالي گهوڙيسوارن جي هڪ ٽولي ۽ ”لڪي ڪوٽ“ جي منڀاليندڙ عبدالصمد جي ڏهن بلوچن جي هڪ ٽوليءَ جي وچ ۾ چڪري لڳي. جنهن فوجي آڻن کي ڪاڪي وڃڻ جي ڪوشش ٿي

ڪئي. ان چڪريءَ ۾ ٽي بلوچ قزچي پيا هئا ۽ هڪڙو مارجي ويو، جنهن جي مسميٰ ڌڙ کان ويڏي ڌار ڪري، پنهنجي بهادريءَ جي ثبوت طور بنگالي گهوڙيسوار ايسٽ وڪ وٽ ڪڍي آيا هئا. هيءُ نظارو نهايت دل ڌاريندڙ هو، جو هڪ انساني مسميٰ رت ۽ مٽيءَ ۾ ليٽيل اسان جي اکيان اُٿي پيش ڪئي وئي هئي. هيءُ آهي انساني پيرحميءَ ۽ سنگدليءَ جو هڪ مثال، ته انسان پنهنجي غرضن واسطي ٻئي انسان سان ڪهڙو نه حيواني سلوڪ ڪري ٿو گذري!

اوڻهين تاريخ، اسين شڪارپور کان سکر روانا ٿياسون، ۽ سورهن ميل مارچ ڪري ”محبوب جي ڳوٺ“ ۾ پهتاسون. رستي ۾ اسين لکيءَ جي ڳوٺ مان لنگهي آيا هئاسون. اهو ڳوٺ شڪارپور کان اٽڪل اٺن ميلن جي مفاصلي تي ٿيندو. هيءُ مير نور محمد خان جو ڳوٺ آهي. رستو نهايت ئي سٺو هو، جيتوڻيڪ اسان کي واٽ تي گهڻن ٻيلن مان لنگهڻو پيو هو، پر منجهن يا رستي وڃائڻ جو ڪو سوال ئي ڪو نه هو. سڄي واٽ تي ٻنهي پاسن کان آڻ مٿا پيا هئا ۽ هرڪو پنهنجي رستي کي پاڻ ئي لهي سگهيو ٿي.

ويهين تاريخ، اسين ٻيا ڇوڏن ميل پنڌ ڪري سکر پهتاسون. هيءُ ڪنهن زماني ۾ هڪ وڏو شهر هو، مگر هاڻي تباهه ٿي چڪو آهي. ٻڌڻ ۾ آيو آهي ته شاھ شجاع ۽ خيرپور وارن ميرن جي وچ ۾ لڳل چڪريءَ وقت سکر جي جيڪا تباهي ٿي، ان مان هيءُ

شهر اڃا تائين نه چڙهيو آهي. سکر درياءَ جي ساڄي ڪناري تي آهي. درياءَ جي ڏائي ڪناري تي شاهي آباديءَ وارو هڪ وڏو شهر روهڙيءَ نالي آهي. بکر جو قلعو وچ درياءَ ۾ هڪ ننڍڙي ٽڪنڊي ٻيٽ تي ٻڌل آهي. هن ٻيٽ جي مضبوطيءَ جي سنڌي توڙي فارسيءَ جي شاعرن نهايت گهڻي تعريف ڪئي آهي. ميرن، انگريزن کي اجازت ڏني آهي ته افغان - جنگ واري عرصي لاءِ هو هن ٻيٽ کي استعمال ڪن، پر - جيئن مون اڳ ۾ ئي سمجهيو ٿي - انگريزن هن تي دائمي قبضو ڪري ورتو آهي.

### بلوچن جو آزار:

اڳئين تاريخ، مون کي حڪم مليو ته حڪومت خيرپور جي وزير فتح محمد خان غوريءَ سان ملان. فتح محمد خان حڪومت خيرپور جي حڪمن هيٺ، سکر ۽ شڪارپور جي وچ واري علاقي ۾ جيڪي بلوچ، انگريزن کي تنگ ڪري رهيا هئا، انهن کي سزاياب ڪرڻ لاءِ ڪالهه روهڙيءَ پهتو هو. فتح محمد خان اسي ورهين جو پير مرد آهي، پر همت ۽ گرم جوشيءَ جي لحاظ کان هو ڪيترن جوانن کان به وڏو آهي. هن جو دماغ بلڪل صاف آهي، ۽ مقامي معاملن جو کيس تمام گهڻو تجربو آهي. هو جنهن قابليت سان ملڪي ڪاروبار هلائي رهيو آهي، ان کي سندس حاکم خواهه رعيت جا عام ماڻهو گهڻو پسند ڪن ٿا.

هو مون سان نهايت مهربانيءَ ۽ خلوص سان پيش آيو. دستوري خوش خيرعافيت کان پوءِ، مون ساڻس بلوچ ٽاڙيلن جو مسئلو چيڙيو. هن چيو ته ٽاڙيلن جو مسئلو ٽارين کان وڌيڪ خود ملڪي ماڻهن لاءِ تڪليف جو سبب آهي. انهيءَ ڪري هاڻي لاچار ٿي کيس انهن بلوچ ٽاڙيلن خلاف پنهنجي تلوار ميان مان ٻاهر ڪڍي پئي آهي، ۽ هن پنهنجي فوجن کي حڪم ڏنو آهي ته ٽاڙيلن خلاف هڪدم مهم شروع ڪن. مون کيس ٻڌايو ته ڪيئن ايسٽ وڪ فقط ايترو ٿو چاهي ته هنن کي دٻايو وڃي ۽ نه کين بلڪل تباھ ڪيو وڃي.

فتح محمد خان جي فوج پنجاه کن پيادن ۽ ڏيڍ سؤ کي گهوڙيسوارن تي مشتمل هئي. سندن گهوڙا بلڪل ڪمزور ۽ درٻار هئا. مون ان فوج کي خيال ۾ آڻي مشڪي ڏٺو. جنهن کي فتح محمد خان سمجهي ويو ۽ مون کي چيائين، ”هي ظاهري طرح ڪمزور آهن. پر هن ملڪ ۾ لڙائي لڙڻ لاءِ بلڪل موزون آهن، جو بئڪ ۽ تڪليف برداشت ڪرڻ جو منجهن گهڻو مادو آهي ۽ تن ڏينهن تائين بنا کاڌ خوراڪ جي به ڪم ڪري سگهن ٿا. توهان جي ٿلھن متارن گهوڙن ۽ انهن جي ڏس ۾ ملوڪ سپاهين کان هنن ۾ ٽاڙيلن پٺيان جهنگلن ۽ ماڻرين ۾ پنڪڻ جي توفيق گهڻي وڌيڪ آهي.“

مان فتح محمد جهڙي پليڙي ماڻهوءَ جي جذبات کي  
ڏکون ئي ٿئي ڇاڪاڻ ته جو سندس پوٽو به عمر ۾ مون کان  
وڏو هجي ۽ مون کيس يقين ڏياريو ته مون کي  
سندس فوج جي مردانگي ۽ طاقت ۾ پورو ايمان هو.  
آءٌ پنهنجي گستاخان خوش مزاجيءَ لاءِ به ڪانئس معافي  
طالب ٿيس، جنهن جي لاءِ کيس ٻڌايم ته انگريزن جي  
صحت ۾ گهڻو وقت گذارڻ سبب مون کي عادت ٿي  
وئي هئي. ان بعد اسين دوستن وانگر هڪ ڏينهن  
چڏي هتي تي پاڻ ۾ گڏجڻ جو وعدو ڪري جدا  
ٿياسون. جنهن ڏينهن تي هو ڪئپٽن ايسٽ وڪ سان  
ملڻ لاءِ وري اچڻ وارو هو.

ٽيوويهين تاريخ، هو ڪئپٽن ايسٽ وڪ سان مليو،  
۽ پهرين ملاقات ۾ ئي هن تي چڱو اثر ويهاريائين.  
فوج جي اناج جا شاعري ڏيک جيڪي درياءَ جي  
ڪناري تي پيل هئا، سي درياءَ ۾ اوچتي ڇاڙهه اچڻ  
ڪري لڙهي ويا هئا. روهڙي ۽ سکر جي وچ ۾  
ٻيڙين جي جيڪا پل ٺاهي وئي هئي، اها به هاڻيءَ جي  
ان ڇاڙهي جي ڪري ٽپي پيئي هئي. ڪئپٽن ايسٽ وڪ  
هي مسئلو فتح محمد سان چيڙيندي چيو ته ”درياءَ کي  
به ڏسجي ٿو ته بلوچ ڌاڙيلن واريون عادتون آهن، جو  
رات، بي انداز اناج چورائي (لوڙهي) ويو آهي!“  
فتح محمد ورائيو ته درياءَ پاڻ هڪ دوست ۽ خيرخواه  
وانگر کين ڇڏڻ لاءِ آهي ته پرديس ۾ اهڙيءَ طرح  
لاڙواري ڪرڻ نٿي چڱائي.

پنجويهين تاريخ، اسين درياءَ پار ڪري روهڙيءَ ۾ پهتاسون، جتي هڪ سهڻي باغ ۾ اسان اچي منزل ڪئي. ان جي ٻن پاسن کان درياءَ جو وڻندڙ نظارو، ۽ ان جي وچ ۾ هڪ قلعو هو.

اٺاويهين تاريخ، اسين روهڙيءَ مان خيرپور ڏي روانا ٿياسون، ۽ پندرهن ميل پنڌ ڪري، صبح جو اٺين بجي ڌاري، خيرپور ۾ پهتاسون. شهر کان ٽي ميل اوريان محمد علي نالي ميرن جو هڪ عملدار، گهوڙيسوارن جي ٽوليءَ سان اسان جي مرحبا لاءِ آيو. اسين هڪ ننڍڙي بنگلي ۾ رهياسون، جو هتي ايندڙ انگريز مهمانن لاءِ خاص طرح مخصوص ڪيل هو.

### خيرپور درٻار ۾

اڃا ڪئپٽن ايسٽ وڪ نيرن ٿي مس ڪئي هئي ته ميرن جا ٻه مکيه عملدار، آسانند وڪيل ۽ چيئرمين ديوان، مزاج برسيءَ لاءِ ساڻس ملڻ آيا. ڪئپٽن ايسٽ وڪ کين ٻڌايو ته هو هڪ ڏينهن کان مٿي خيرپور ۾ ترسي ڪرڻ سگهندو، ان ڪري هو جيترو جلد سهولت ٿي سگهي، مير صاحب (مير رستم خان - پگدار) سان ملڻ چاهي ٿو. ٻئي چٽا اهو پيغام ڪئي واپس موٽيا. شام جو ٻڌي وزير جو پٽ عنايت الله، ۽ جان محمد پنهنجي ماڻهن سميت ڪئپٽن ايسٽ وڪ جي جاءِ تي آيا، ۽ کيس مير رستم خان جي محلات ڏانهن وٺي آيا. مير رستم خان ڪئپٽن ايسٽ وڪ جي اچڻ تي پنهنجي مسند

تان اٿيو ۽ ايشيائي دستور موجب پوليتيڪل ايجنٽ مان پاڪر پائي مليو.

دربار ۾ هتي به اهڙي ئي سادگي هئي، جهڙي حيدرآباد ۾. فرق رڳو هيءُ هو، ته هتي حاضرين جو تعداد حيدرآباد کان گهٽ هو. پوليتيڪل ايجنٽ کي هيٺ پٺ تي مير رستم خان جي ويڄو ويهاريو ويو. دربار ۾ هيٺيان ماڻهو موجود هئا: رستم خان جو ڇاڇو مير رنگي خان، سندس ڀائيٽو مير نصير خان، مير مبارڪ خان ويهه. بلوچ سردار، ۽ ٻه هندو عملدار جيڪي صبح جو پوليتيڪل ايجنٽ وٽ آيا هئا.

مون کي جيئن پوءِ معلوم ٿيو، ته هنن ڳالهين جو مقصد هيءُ هو، ته مير رستم خان کي ذهن نشين ڪرايو وڃي ته ڌڙيل بلوچ قبيلن کي دٻائڻ لاءِ سخت قدم کڻڻ گهرجن. مير رستم خان وعدو ڪيو آهي، ته هو انهيءَ سلسلي ۾ پنهنجي وس آهر هر ممڪن ڪوشش ڪندو ۽ ڪا به ڪسر نه ڇڏيندو. مير صاحب وڌيڪ پوليتيڪل ايجنٽ کي يقين ڏياريو، ته هو انگريزن جو هڪ نماڻو مگر سچو دوست آهي.

مير صاحب عمر جو وڏو ٿي معلوم ٿيو، شايد سٺ ورهين جو هجي. شڪل شباهت جو سهڻو هو، ۽ سندس ڳالهين ۽ ٻولهي مان ظاهر هو ته هو هڪ نهايت بلند اخلاق، ديندار ۽ خانداني شخص آهي. کيس اٺ پٽ آهن. خيرپور هڪ وڏو شهر آهي. محلات مٽيءَ جي هڪ ڪوٽ اندر آهي.

ٻئي ڏينهن پڻ پنهنجن کان اڳ دربار منعقد ٿي ۽ پوليتيڪل ايجنٽ جي وڏي تقريب سان ان ۾ مرحبا ڪئي وئي. نهايت خوشگوار نموني ۾ هڪ ڪلاڪ تائين ڳالهائون هلين، جن ۾ وچ وچ ۾ ڪاروبار جون ڳالهائون پڻ ٿيون. ان کان پوءِ دربار ملتوي ٿي. ان بعد جڏهن ڪئپٽن ايسٽ وڪ مير صاحب ۽ سندس ڪمٽي جي موجود پاتين کان موڪلائڻ وارو هو، تڏهن مير صاحب کيس چيو ته ”هاڻي مان اوهان سان هڪ دوست جي حيثيت ۾ ڳالهائين ٿو. منهنجي دل ۾ اوهان لاءِ ٻين انگريزن کان وڌيڪ عزت آهي ۽ اوهان سان ڳالهين ٻوليھين ڪرڻ ۾ مون کي لطف ٿو اچي. مون کي ڏسڻ ۾ ٿو اچي، ته اوهين هڪ اهڙا سچا عيسائي آهيو، جنهن جي دل آئيني وانگر صاف آهي، تنهنڪري آڻ اوهان کي پنهنجي پٽن برابر ٿو سمجهان.“ ڪئپٽن ايسٽ وڪ مير صاحب اڳيان ڪنڌ جهڪايو ۽ مناسب جواب ڏنائين. تنهن کان پوءِ اسين دربار ڇڏي پنهنجي ڪئمپ ۾ آياسون، ۽ اتي ڏينهن جو ڪم ختم ڪرڻ کان پوءِ شام جو پليڙي مير سان موڪلائي ڪرڻ لاءِ سندس دربار ۾ ويٺاسون — جتي اڌ ڪلاڪ کن ساڻس گپ شپ هئڻ بعد اسان کانئس موڪلايو. ٽيهين تاريخ صبح جو، اسين خيرپور مان مڪر ڏانهن روانا ٿياسون — جتي صبح جو نوين بجي پهچي وياسون. واٽ تي مون کي چمڪڻي ۽ (املتاس) جا

ڪيترا وڻ ڏسڻ ۾ آيا. انهن جا گل ٻوڙها پيلا ۽ سهڻا آهن. انهن جون اٽڪل هڪ انچ ويڪريون ۽ ٻن کان ٽن فوٽن تائين ڊگهيون ڦريون ٿين ٿيون. ساون پنن، پيان کان ۽ ڊگهين گول لڙڪندڙ ڦرين سان هيءُ وڻ ڏاڍو سهڻو ٿو لڳي. ان جي ڦيرين جو ٻر مٿو آهي، ۽ ٻج کي ڍڪي ڇڏي ٿو: ان ۾ هڪ عجيب بوءِ ٿئي ٿي. هندستان ۽ ايران جا مڪاني ڊاڪٽر ان جي ٻر کي جلاب طور ڪم آڻيندا آهن. هن ٻر جو هڪ آئونس وزن گرم پاڻي ۾ ملائي، بادامين جي تيل سان کائجي، ته آڏن جي هيٺئين ڀاڱي ۾ ڏاڍو سٺو اثر ڪندو آهي. پر سنڌين کي هن جي فائدن جي گهڻي خبر ڪانه ٿي ڏسجي، ورنه هو ضرور ان کي بمبئي ۽ ٻين پاسن ڏانهن موڪلي، ان جي واپار مان فائدا حاصل ڪن.

ٻي اپريل ۱۸۳۹ع تي، اسان کي حڪم مليا ته شڪارپور وڃڻ لاءِ تيار ٿيون. گذريل ڪجهه ڏينهن ۾ ڪم ايترو ته گهڻو پئي رهيو آهي، جو صبح کان سڄ لهن تائين مون کي ٽيبل ڪرسي تي ويهي پئي ڪم ڪرڻو پيو آهي ۽ گهڻن ڦرن جو اصل ڪوبه وقت نه پئي مليو اٿم. انهيءَ ڪري اڄ مان ڪم تان اٿي، ڪلاڪ ڪن لاءِ هتان جي مشهور بزرگ شاع خيرالدين جو مقبرو ڏسڻ ويس. قبي جي عمارت نهايت عاليشان آهي، جا ۱۰۲۹ع هجري مطابق ۱۶۱۹ع جي تعمير ٿيل آهي.

## وري شڪار پور ۾

ٽين اپريل تي، سکر ڇڏي رستي تي ٽي منزلون هري، شڪار پور آياسون. هتي حالتون ليڪ نه هيون. ڪو ڏينهن اهڙو نٿي گذريو، جڏهن بلوچ ٽاڙيل اسان جي پهريدارن يا جتن کي، جي آڻن چارڻ لاءِ پسگردائيءَ ۾ ويندا هئا، منڊو، ٽنڊو، زخمي يا خون نه ڪري ويندا هجن. اسان جا ديسي سپاهي چانوڻيءَ کان ٻاهر بلڪل بيڪار هوندا هئا، جو هنن کي مڪاني حالتن جو ڪوبه پتو نه پوندو هو. بنگالي سپاهين جو جهڙو جسم ۽ ٻاهريون ڊول ڏسبو آهي، اهڙي سندن دل يا سندن اهڙو ايمان نه آهي.

هتي هنن جي هڪ ٽوليءَ جي طاقت يا لياقت جو آءٌ هڪ معمولي مثال پيش ڪريان ٿو:

ڇهين اپريل تي، هڪ ناٽڪ ۽ پنجن سپاهين جي پهري هيٺ، اوڻيٽاليهه آٺ جهنگل ۾ پئي چريا ته ڏهه بلوچ ٽاڙيل اچي انهن کان زوريءَ ڦري ڪاهي ويا. ٻن جتن کي بلوچن تلوارن سان ڦٽي وڌو. هنن کي رت ڪاڙيندو ڏسي، سمورا جتن آٺ ڇڏي وڌي ايجنسيءَ ڏانهن پکا، ۽ هنن جي پٺيان سندن حفاظت لاءِ موڪليل فوجي پهريدارن به پيرن تي زور رکيو. ايجنسيءَ ۾ پهچڻ تي پهريدارن جي عملدار (ناٽڪ) اچي پوليتيڪل ايجنٽ جو سلام ڪيو ۽ پوءِ نهايت گنجير ٿي چوڻ لڳو:

”جناب! بلوچ ڌاڙيل اوڻيٽاليهه. آڻ ڪاهي ويا آهن، ۽ جناب! ٻن جتن کي ڦٽيو اٿن. ٻيو سڀ خير آهي، جناب!“  
 مون کي هن نائڪ کي اهڙي نموني ۾ رپورٽ پيش ڪندو ڏسي ڪل آئي ۽ مان ان کي لڪائڻ لاءِ پنهنجي ڪرسيءَ تان اٿي ويس ۽ پوءِ ٻاهران بيهي پوليتيڪل ايجنٽ ۽ نائڪ جي وچ ۾ هيٺين طرح گفتگو ٻڌم:

پوليتيڪل ايجنٽ: ”ڌاڙيل ڪهڻا هئا؟“  
 نائڪ: هو ڏهه ڄڻا هئا، ٻن سندن پوٽن گهڻي مٽي اڏامندي نظر ٿي آئي، جنهن مان اسان سمجهيو ته سندن پٽيان گهڻا ماڻهو اچي رهيا آهن.  
 پ. ا: اوهان ڌاڙيلن تي گوليون ڇو نه هلايون؟  
 ن: اسان هڪ وڻ جي هيٺان کاتو پئي تيار ڪيو ته ڦٽيان کي پڇندو ڏٺوسين — جنهن تي اسين به اوهان وٽ پڇندا آيا آهيون.

پ. ا: اوهين لاشڪ بهترين سڀاهي آهيو!  
 ن: مان اوهان جي انهن سهڻن لفظن لاءِ شڪرگذار آهيان، پر اسان ته فقط پنهنجو فرض ادا ڪيو آهي.  
 پ. ا: سهڻا لفظ! ۽ شڪر ادا ٿي! — مان اوهان کي اوهان جي غير سڀاهيانءِ روش لاءِ ڪورٽ مارشل ڪرڻ ڏو گهران.

ن: ته پوءِ اسان کي پنهنجي بد نصيبيءَ تي ماتم ڪرڻ کپي، جو پنهنجي خدمتن لاءِ اوهان کان هيءُ انعام حاصل ڪري رهيا آهيون!

پ. ا: هتان گرم ٿي! پنهنجي بڪواس بند ڪر،  
۽ وري سون کي پنهنجو منهن نه ڏيکارڻ. هڪدم  
پنهنجي بئڪ ڏي هليو وڃ!

ٻارهن سالن جي پنهنجي تعلق ۾ هن موقعي تي  
پهريون ئي دفعو سون ڪئپٽن ايسٽ وڪ کي جوش  
۾ آيل ۽ چڙيل ڏٺو. هن پوءِ هڪدم رسالدار نور بخش  
جي اڳواڻي ۽ هيٺ بنگالي گهوڙيسوارن جي هڪ دستي  
کي حڪم ڪيو ته هو ڌاڙيلن جو پڇو ڪن - مگر  
هنن جو ڪوبه پتو نه پيو. ائين پئي لڳو، ڇهن اٺن  
۽ ڦر جي مال سميت هو زمين اندر ٽهي هڻي ويا هئا.

### اڀر سنڌ جي گرهه

انهن مختلف مصيبتن سان گڏ، هتي گرمي به هاڻي  
اهڙي اچي زور ٿي آهي، جو ڪالهه ڪرڻ جي نه آهي.  
گرم لڪون لڳي رهيون آهن، ۽ اسين ائين محسوس  
ڪري رهيا آهيون ته ڪنهن ٻئي ۽ مصيبت سبب نه،  
تڏهن به هن سخت گرمي ۽ ڪري ضرور ختم ٿي وينداسون.  
هن گرمي ۽ پنهنجي ننڍڙي جهوپڙي ۽ اندر گرمي ۽  
وقت ٻارو سو ڏهه (۱۱۰) ڊگرين تي، ۽ ٿڌي وقت ۾  
نوي (۹۰) ڊگرين تي هوندو هو. اڌ رات کان پوءِ  
اٽڪل ڇهه ڪلاڪ ٿڌي هير لڳندي هئي. باقي ته  
سمورو وقت ائين معلوم ٿيندو هو، ڇن دوزخ جي هڪ  
دري اسان ڏي کلي وئي آهي. آس ۾ گهمڻ ته يقيني  
سوت هو. تازا تڪڙا ۽ تنومند عملدار جيڪي بعضي

ٻن کان به هڪ ڏينهن اک ۾ مارچ تي نڪري ٿي  
ويا، تن بابت ٻئي ڏينهن خبر ٿي اُتي، ته گرمي ۽  
جهولي سبب موت جو بڪ ٿي چڪا آهن. مکاني  
ماڻهن ۽ بلوچ ٽاڙيلن ۾ گرمي جي برداشت جو ڏاڍو  
مادو آهي. هو هميشه سڄ اپرن کان سڄ لهڻ تائين  
گهمندا ڦرندا وٽندا آهن، ۽ سڄو سڄو ڏينهن بنا کاڌي  
پيئي آس ۾ گذري ويندو اٿن. اها ڳالهه هندستان جي  
ٻين حصن جي ماڻهن جي برداشت کان بلڪل ٻاهر  
آهي. يورپي ماڻهن جو ته سوال ئي نٿو اٿي. هيءَ گرمي  
مون کي ته سمجه ۾ نٿي اچي. هيءَ علائقو سورت  
کان چار (۴) ڊگريون مٿي آهي. انهيءَ ڪري اصولي  
طرح ته پاڻ هتي موسم گجرات کان به ٿڌي  
ٿيڻ گهرجي.

گرميءَ جي برداشت کان ٻاهر ٿي وڃڻ تي مون  
هڪ ننڍڙو ڇپرو خس جو ٺهرايو، جنهن ۾ ٿڌي رهڻ  
جي خاصيت آهي. هڪ چوڪرو رکيم، جو سمورو  
وقت ان تي پاڻي هاريندو رهندو هو. هن کان پوءِ منهنجو  
وقت بهتر ۽ قدرتي آرام مان گذرڻ لڳو.

يارهين تاريخ صبح جو، مون نوڪر کي حڪم  
ڪيو، ته هو منهنجي بستري کي چنڊي سڪڻ لاءِ  
ڪجهه ڏير آس ۾ وجهي، جيئن منجهانئس گهم نڪري  
وڃي. جيئن ئي بستري کي کٽيو ويو، تيئن ڇا ٿو  
ڏسان، ته هڪڙو شاهي ڪارو وچون ان جي هيٺان

ٺڪري سرڻ لڳو. کيس نئون سنڌن وارو ٻيچ هو جنهن جو ڏنگ ڪاڙهو ۽ مٿي وريل هو. ٻيچ جو رنگ ڪوڙهو ساواڻ ٿي هوس. مون اڏو وڏو وڇون اک ڪڏهن به ڪونه ڏٺو هو. هن خطرناڪ بلا کي ڏسي، مون تي ۽ منهنجي نوڪر تي هڪ قسم جي دهشت چانهجي وئي. ايتري ۾ منهنجو هڪ افغان دوست عطا محمد خان ڪاڪڙ\* جو شهر جو چڱو ماڻهو آهي ۽ مون کي ملڻ لاءِ اچي رهيو هو، اهو پهچي ويو. وڇون ۽ کي ڏسي هن مون کي مخاطب ٿي چيو ته ”لطف الله، تون پاڳن وارو آهين، جو ههڙي موتمار آفت جي حملي کان بچي ويو آهين. هن بلا کي ”جراڙو“ سڏبو آهي، ۽ هن جو ڏنگ هڪ ڪلاڪ اندر ڪنهن به سامه واري شي جي انت آڻڻ لاءِ بس آهي. خدا جو شڪر ڪر، ۽ ائين سمجه، ته هن توکي نئين زندگي بخشي آهي.“

مون جواب ڏنومانس ته ”مون کي هن جو ڪوبه ڀؤ ڪونهي، ڇو ته جيڪڏهن منهنجي قسمت جي ڪتاب ۾ لکيل ٿي ڪونه هوندو، ته وڇون مون کي هرگز ڏنگ هڻي ڪين سگهندو.“ ائين چئي مون وڇون جي اکيان مٿي جو هڪڙو ٽپو رکيو، جنهن ۾ وڇون سري اندر هليو ويو، ۽ مون ان جي منهن کي هڪدم مٿي ۽

\* شڪارپور ۾ هڪ پاڙو (ڪري عطا محمد) سندس نالي اچ تائين موجود آهي. گهڻو ڪري ان ۾ پٺاڻ آباد آهن.

جو ايهو ڏياري بند ڪري، ان کي ڪلاڪ لاءِ باغ جي مچ ۾ وجهايو، جيئن وڇون سڙي رک ٿي وڃي. هن ريت سڙيل وڇون ۽ جي رک جو هڪڙو ڪڪ درد ڦولنج لاءِ اڪثر سمجهيو ويندو آهي.

مون کي معلوم ٿيو ته شڪارپور جي ڪل آمدني ان جي پسگرداين سميت ساليانه ٽي لک کن رپيا آهي. هن آمدني ۽ کي ست حصا ڪيو ويندو آهي، جن مان چار حصا حيدرآباد وارن ميرن ۽ هڪ نور محمد خان ۽ نصير خان ۽ کي ملندا آهن: باقي ٽي حصا خيرپور وارن کي ملندا آهن، جن مان وري ٻه مير رستم خان کي ۽ هڪڙو مير مبارڪ خان ڏي ويندو آهي. حيدرآباد جي ميرن جو حصو چيئرمين کي ڇوڏهن هزارن ۾ ٽيڪي ۾ مليل آهي. چيئرمين اول شراب جو دڪاندار هوندو هو، پر سندس اثر ۽ قابليت کيس ميرن وٽ مقبول بنايو. هو قدآور ۽ بت ۾ ڀريل مڙس آهي، ۽ چوندا آهن ته روزانه رات جي ماني ۽ تي هو اڪيلي سر سڄو چيلو کائي ۽ برانڊي ۽ (شراب جو قسم) جي بوتل پي ويندو آهي.

منهنجي دوست چيئرسنگھ بئڪر کان مون کي معلوم ٿيو، ته خيرپور جي ڪل آمدني اٽڪل پنج لک رپيا ساليانه آهي، جنهن کي پنج حصا ڪيو ويندو آهي. ٽي حصا مير رستم خان کي، هڪ حصو مير مبارڪ خان کي ۽ باقي هڪڙو حصو خاندان جي باقي ماڻهن کي ملندو آهي.

ٻارھين تاريخ صبح جو، ڪئپٽن ايسٽ وڪ کي اطلاع مليو ته بلوچن ڌاڙيلن جي هڪ وڏي ڏسولي انگريزي لشڪر جي ٽاڙ ۾ هتان ٽيهن ميلن جي مفاصلي تي لڪي ويهي آهي. ڪئپٽن ايسٽ وڪ بلوچن تي اوچتي حملي ڪرڻ جو فيصلو ڪيو. اٽڪل ويهارو کن گھوڙيسوارن سان منجهند مهل هو ڪئمپ مان روانو ٿيو ۽ ٻئي ڏينهن صبح جو سوير انهيءَ جاءِ تي پهتو. هتي پهچڻ تي هن رڪ جا ننڍا ننڍا ڍير ڏٺا، جن مان ظاهر هو ته هنن رات جي ماني اتي پچائي هئي. سندن گھوڙن جي لڏ پڻ چوڌاري پکڙي پيئي هئي. رڪ بلڪل ٿڌي، لڏ ڪافي خشڪ ڏسي ڪئپٽن اندازو لڳايو ته هو ڇهه-ست ڪلاڪ اڳ ۾ ئي اهو هنڌ ڇڏي ويا هئا. شام جو ديسر سان گرم ڏينهن جي مسافريءَ تان ٿڪي ٿئي هو واپس موٽيو.

### بلوچن کي منهن ڏيڻ جو نئون طريقو

هاڻي ڪئپٽن ايسٽ وڪ محسوس ڪيو ته بلوچ ڌاڙيلن جو مقابلو به فقط بلوچ ئي ڪري سگهندا. انهيءَ ڪري هن مڪاني باشندن منجهان ئي هڪ فوجي دستي تيار ڪرڻ جو خيال ڪيو. انهيءَ خيال کان هن سرڪار کي درخواست ڪري اهڙي اجازت گهري. هر سرڪاري طرح کيس اهڙي اجازت ملي ئي ملي، تنهن کان اڳ ۾ هن پنهنجي ئي ذميداريءَ تي پنهنجي ان تجويز تي عمل به شروع ڪري ڏنو. انگريزن خلاف

رهڙني ڪاررواين ۾ ڊومبڪين، چڪرائين، بگٽين، مرين، مزارين، لغارين بلدين، رندن ۽ بروھين جو گهڻي ۾ گهڻو حصو هو.

انھن قبيلن مان کوسن ۽ ڪھيرين جي سردارن جو تڪرار هو، انھي ۽ ڪري ڪيئن ايسٽ وڪ جي نظر انتخاب انھن ٻن قبيلن جي سردارن تي پيئي.

سڀ کان اول سردار قادر بخش کوسي اسان جي ملازمت اختيار ڪئي. سو پنجويھن ورھين جو خوبصورت نوجوان هو. ساڻس پنجاھ گھوڙيسوار بہ ملازمت ۾ آيا.

هو سڀني کوسن ۽ ٻين انھن سڀني ماڻھن جو سالار ٿيو هو، جيڪي سندس معرفت ڀرتي ٿيڻ وارا هئا. منهنجي ڪم هائي ڏاڍو ڏکيو هو. مون کي انھن جھنگلي ماڻھن ۽ سندن گھوڙن جا نالا ۽ نشان باقاعدي رجسٽر ۾ داخل ڪرڻا هئا.

مون جڏهن سندن نالا ۽ نشان داخل ٿي ڪيا، تڏهن منجهانئن ڪي دل کولي ڪليا، ۽ ڪن تہ مون کي سچ پچ جادوگر سمجهيو ۽ مون کي آزمائڻ لڳا، تہ آڇ سندن نالو هڪ ڪلاڪ کان پوءِ ڪتاب ۾ ڏسي ڪين ٻڌائي سگهان ٿو يا نه، ۽ جڏهن آڇ سولائيءَ سان ائين ڪري سگهيس، تڏهن سندن وات ڦاٽي ٿي ويا ۽ چپ چاپ آئي مون وٽان هليا ٿي ويا. هنن کي پنهنجي عمرين جو ڪوبه پتو ڪونه هو. ڪيترا اچن ڏاڙھين وارا مون کي هيءَ ڳالھ سمجهائڻ تي زور ڏئي

رهيا هئا ته سندن عمر پنجويهن ۽ ٽيهن ورهين جي وچ ۾ ٿيندي.

ان قسم جي هڪڙي اچي ڏاڙهي ۽ واري کان مون پڇيو ته ”مير فتح علي خان جي سنڌ کي فتح ڪرڻ جي کيس سانڀر آهي ڇا؟“

تڏهن چيائين، ”انهي ۽ واقعي کي ڪي ٿورا سال گذريا آهن. انهن ڏينهن ۾ آءٌ اڃا چوڪر هوس ۽ گليلون ڪڍي مال چارڻ ويندو هوس.“ ههڙي احمقانه جواب تي مان پنهنجي ڪيل ڪي روڪي نه سگهيس، ڇو ته مير فتح علي خان جي ڪلهوڙن سان جنگ ۱۷۷۹ع ۾ لڳي هئي، ۽ حساب ڪرڻ سان معلوم ٿيو، ته هن وقت هو ڪنهن به حالت ۾ مٿر ورهين کان مٿي عمر جو هو — جيتوڻيڪ ظاهري طرح هو چاليهن ورهين کان مٿي ڪو نه ٿي لڳو.

هن کي منهنجو ڪلڻ نه وڻيو ۽ مون کي هٿ کان جهلي چيائين ته ”منهنجا دوست! تون مسلمان معلوم ٿو ٿين، پر گهڻو وقت فرنگين جي صحبت ۾ گذارڻ ڪري تون پنهنجو ضمير وڃائي ويٺو آهين، تنهنڪري ٿي توکي ڪنهن به مسلمان جي ڪالهه تي اعتبار ڪو نه ٿو اچي.“

مون هن کان معافي طالب ڪئي ۽ کيس چيو ته منهنجي ڪلڻ جو دل ۾ ڪوبه خيال نه آئي. منهنجي اها خراب عادت ٿي وئي هئي. مون کيس يقين ڏياريو ته آئيندي هو مون کي هميشه هر ڪنهن مسلمان جي ڪالهه تي اعتبار ڪرڻ لاءِ تيار ڏسندو.

چويهين تاريخ، اسان کي پنهنجي جاسوسن کان خبر ملي ته هڪڙو مشڪوڪ قسم جو ايراني ماڻهو شهر ۾ آيل آهي. اسان هڪدم سندس رهائش جي جاءِ تي پهتاسون ۽ ڏٺو سئون ته سندس نوڪر ٻن آڏن ٽي سندس سامان ٻڏي رهيا هئا، ۽ هن هاڻي پنهنجي رئيل مسافريءَ تي وڌڻ ٿي چاهيو. اسان ساڻس ڳالهين ٻولهن مان هڪدم سمجهي وياسون، ته سندس مسافري جو ڪو لڪل مقصد آهي، جنهن کي هو مخفي رکڻ ٿو چاهي. ڇو ته هن ڳالهين جي موضوع کي بدلائڻ جي ڪوشش ڪندي، ظاهر ڪيو ته هو هڪڙو درويش انسان آهي، جنهن جو دنياڻي معاملن سان ڪوبه واسطو ڪهونهي، ۽ سندس نالو نورشاه آهي. ان تي ڪئپٽن ايسٽ وڪ ڪيس چيو ته هو پاڻ کي هن بعد گرفتاريءَ هيٺ سمجهي، ۽ جيستائين هن ملڪ ۾ داخل ٿيڻ بابت هو ڪو مناسب سبب نه ٻڌائي سگهيو آهي، تيستائين هو قيدي رهندو. ڪئپٽن ڄاڻي لفظ ٻڌي ايرانيءَ جي چڻ زمين ٿي پيرن هيٺان ٺڪري وئي. هن زوردار فارسي زبان ۾ سخت احتجاج ڪيو، پر ان مان ڪجهه به ڪونه وريس، کيس سرڪاري قيدي ڪري ايجنسيءَ ۾ آندو ويو.

### ڪهيري سردار وٽ

منجهند-کان پوءِ، مون کي خانپور وڃڻ جا حڪم مليا، جو ڳوٺ هتان تيرهن ميلن تي ٿيندو، ته جيئن

اتي وڃي ڪهڙين جي سردار ڪمال خان سان ملان،  
 کيس ڪئپٽن ايسٽ وڪ سان گڏجڻ لاءِ آمادو ڪريان،  
 ۽ سرڪاري ملازمت جو وعدو ڏيان، مون کي کيس  
 هيءُ به ذهن نشين ڪرائڻو هو ته ڊومبڪي سردار  
 بجار خان کيس ۽ سندس قوم کي جيڪي تڪليفون  
 ڏنيون آهن، اهي به کيس وسارڻ نه گهرجن.

مان ڇهن - مٿن بلوچ نگهبانن سان خانپور روانو  
 ٿيس، جتي اسين رات جو دير سان پهتاسون. منهنجا بلوچ  
 نگهبان ڏاڍا خوش مزاج ماڻهو هئا. جيئن ئي ڇانوڻي ۽  
 چون حدون ڇڏي جهنگ ۾ گهڙيا، تيئن ئي ڇن سندن  
 دل امنگن سان پرڄي وئي، ۽ هو کلندا، ٻائيندا ۽  
 پاڻ ۾ بست شت ۾ وقت ڪائيندا هليا. مون کانئن  
 پڇيو ته ”جيڪڏهن اوچتو ڌڙيلن اسان تي حملو ڪن  
 ته پوءِ؟“ ان تي هنن هڪدم جواب ڏنو، ”اسان کي  
 به مٿن حملو ڪرڻ گهرجي. پر اوهين ڪوبه خيال نه  
 ڪريو. جيسين اسين جيئرا آهيون، تيسين اوهان جي  
 وار جو ڪير نالو نه وٺي سگهندو.“

ٻيڙي ڪمال خان قبائلي دستور موجب منهنجي  
 گهڙي ۽ گرم جوشيءَ سان مرحبا ڪئي. هن اسان جي  
 لاءِ ٻه دنيا پڇاڙيا ۽ گيهه سان مانيون تيار ڪرايون.  
 مون ۾ ڪمال خان سندس ڪيترن عزيزن سميت گڏجي  
 ماني کاڌي. رات جي نماز جي موقعي تي مون کي  
 پنهنجو امام ٿيڻ لاءِ چيو ويو، ۽ مون اهي فرائض بجا

آندا. سمهڻ کان اڳ مون ڪمال خان سان پنهنجي مطلب جون سموريون ڳالهائون ڪيون، ۽ هڪدم اسان جي ملازمت اختيار ڪرڻ ۾ کيس جيڪي به حساب فائدا هئا، تن کان واقف ڪيم.

هن رضامندي ظاهر ڪئي، ۽ چيو ته انگريز جيڪڏهن مائٽس وعدو ڪن، ته هو سندن مذهبي معاملن ۾ ڪوبه دخل نه ڏيندا، ته هو پاڻ ۽ سندس قوم انگريزن جي خدمت لاءِ حاضر آهن. ڇو ته ڪن ماڻهن مشهور ڪيو آهي ته انگريز اول اوهان جي ملڪ تي قبضو ڪندا، ۽ پوءِ اوهان کي پنهنجي مذهب ڇڏڻ تي مجبور ڪندا.

مون کيس يقين ڏياريو، ته هن کي اهڙو ڪوبه خطرو نه ڪرڻ گهرجي، ۽ انگريزن خلاف اهي ڳالهائون ڪن مطلبه ماڻهن جون مشهور ڪيل آهن، جن تي کين هرگز اعتبار نه ڪرڻ گهرجي. مون کائڻس پڇيو ته هن ڪڏهن ٻڌو آهي ته انگريزن هندستان ۾ ڪڏهن ڪنهن ٻئي مذهب واري تي ڪا زيادتي ڪئي. اتي هڪ مؤور هين کان سندن حڪومت هلي آهي. پنهنجي بيان جي ثبوت طور مون فوج جو مثال سندس اکيان رکيو، جنهن ۾ هو پاڻ ڏسي سگهيا ٿي، هر مذهب ۽ قوم جا ماڻهو شامل هئا ۽ هرڪو پنهنجي پنهنجي مذهب ۽ ضمير مطابق عمل ڪري رهيو هو. پڇڙي ۾ مون کيس خود پنهنجو مثال پيش ڪندي کائڻس پڇيو ته

منهنجي باري ۾ سندس ڪهڙو خيال آهي؟ مان ٻاويهن سالن کان به وڌيڪ عرصي کان انگريزن سان گڏ آهيان! اهي ڳالهيو ٻڌي هنن پنهنجون آڱريون پنهنجي اکين تي رکڻ سان ظاهر ڪيو، ته هو دليون جانيون مون تي اعتبار ٿو ڪري. ٻئي ڏينهن صبح جو سوڀر ڪمال خان سان گڏ اسين خانپور مان روانا ٿياسون ۽ ائين بچي صبح جو شڪارپور ايجنسيءَ ۾ پهتاسون. مون ڪمال خان کي پوليتيڪل ايجنٽ (ڪمپنن ايسٽ وڪ) وٽ پيش ڪيو، جنهن کيس سندس رفيقن سميت ان وعدي ڪرڻ تي ڪمپنيءَ جي ملازمت ۾ رکيو، ته هو انگريزن جي مفادن جا دليون جانيون وفادار رهندا. اوڻيهين تاريخ ڪن دوستن جي صلاح تي آءٌ هڪ نهايت ئي دلچسپ شخصيت سان مليس. قدرت پنهنجي دستوري راه کي ترڪ ڪري هن شخص کي هاڻيءَ جهڙي سونڊ ڏني هئي، ڇا سندس منهن جي ساڄي پاسي پيشانيءَ وٽان شروع ٿي سندس کاڌيءَ تائين پهچي ٿي وئي، جنهن مان سندس ساڄي اک به ڍڪجي ويل هئي ۽ هو فقط پنهنجي ڏائيءَ اک سان ڏسي ٿي سگهيو. هو ويهن ورهين جو نوجوان ۽ بلڪل سالم دماغ جو هو. چيو ته مون سنڌي ٻوليءَ ۾ ڪانئس جيڪي به سوال پڇيا، تن سڀني جا هن ليڪ جواب ڏنا.

سرڪاري معاملن ۾ هاڻي هڪ نئين مشڪل پيدا

ٿي پئي هئي. اسان جي اصلوڪن ملازمن لاءِ، بلوچ ڌڙيلن ۽ اسان جي نوڪري ۾ آيل بلوچن جي سڃاڻپ ڏکي ٿي پئي ۽ جڏهن به اسان جي نوڪريءَ ۾ بيٺل بلوچن مان ٽن يا چئن چئن کي اسان جا ماڻهو ڇانوڻيءَ جي ويجهو ڏسندا هئا، ته هڪدم مٿن ويهه - ٽيهه ڏيسي سڀاهي حملو ڪري، کين وڃي ماري ڪٽي يا بعضي ته زخمي ڪري، اسان وٽ وٺي ايندا هئا.

اسان پنهنجي نون شينهن کي پاليندي ئي ڇوڙائي ڇڏڻ مناسب نه سمجهي کين صلاح ڏني، ته هو اسان جي نوڪريءَ ۾ هئڻ جي نشانيءَ طور هڪ ڪمر پٽو پٽن. ڏاڍين مشڪلاتن سان سندن غلاميءَ جي ان نشان پائڻ تي کين آماده ڪري سگهياسون.

پنجين مئي تي، پوليوٽيڪل ايجنٽ حڪم ڏنو ته سندس عربي گهوڙو، جنهن تي اڪثر آڱر سواري ڪندو هوس، اهو سرور خان لوهڙيءَ کي سواريءَ لاءِ ڏنو وڃي. چنانچ هو پنهنجي گهوڙي کي طيلي ۾ ئي ڇڏي، هن خوبصورت گهوڙي تي چڙهي، سخت ڪڙهي ۾ اسان جي ڪجهه بلوچ سوارن سان گڏجي ڌڙيلن جي پٺيان روانو ٿي ويو. شام جو هو پنهنجي ٽوليءَ سميت ڪاميابيءَ سان واپس موٽيو. سندس چوڻ هو ته هنن هڪ ڌڙيل کي وڃي جهليو، جنهن جي سسي هو وڏي پاڻ سان کڻي آيا هئا. جيئن پنهنجي

بهادريءَ جو ثبوت پيش ڪن. ويچارِي گهوڙي هن پنهنجي وحشي سوار کي ته اُٿي منزل تي پهچايو، پر طبيلي ۾ مٿانس اڃا هڻو لاڻو ٿي مس ويو، ته ڦه ڪري زمين تي ڪريو ۽ بروقت جان ڏنائين.

گرمي هاڻي بيحد وڌي وئي هئي. مون حڪم ڏنو ته سڄ جي گرميءَ جي اندازي معلوم ڪرڻ لاءِ ڪجهه آنا آس ۾ وڌا وڃن. چاليهن منٽن اندر ڏٺائون ته اهي آنا بلڪل بچي تيار ٿي چڪا هئا.

ستين تاريخ اسان جي ملازم بلوچن جي هڪ ٽولي، مصري خان کوسي جي اڳواڻيءَ هيٺ وڃي بلوچ ڌاڙيلن جي هڪ ٽوليءَ کي پهتي. ٻنهي ڌرين ۾ مقابلو ٿيو، جنهن ۾ خود مصري خان پاڻ به ڪلهي ۽ ٽنگ کان ڦٽجي پيو. مگر هو چئن ڌاڙيلن کي قيدي بنائي وٺي اچڻ ۾ ڪامياب ٿيو. اهي بلوچ ڊومبڪي ۽ دستي قبيلن جا هئا، ۽ مشهور رحمان ڌاڙيل جي ساٿين مان هئا.

## ڌاڙيلن کي موت جي سزا

پوليٽيڪل ايجنٽ، هنن قيدين بابت، شڪارپور جي گورنر ديوان چيئٽمل مان صلاح ڪئي، جنهن راه ڏٺي ته کين هڪدم ايذا ڏئي خوار خراب ڪري ماريو وڃي. مگر پوليٽيڪل ايجنٽ ۽ سنڌس انگريز دوستن فيصلو ڪيو ته هنن کي ايڏائڻ پهچائڻ کان

سواء فقط موت جي سزا ڏني وڃي. جنهن ڪري فيصلو ڪيائون ته روزانو هڪ هڪ ڪري کين ڦاسيءَ ڇاڙهيو وڃي.

جڏهن مون هنن بلوچ قيدين کي سندن موت جي وڌستناڪ خبر پڌرائي، ۽ خاص طرح منجهانئن هڪ ڏانهن اشارو ڪري چيم، ته ٻئي ڏينهن تي هن کي ڦاسيءَ تي لٽڪايو ويندو، تڏهن هنن نهايت ڇتين ۽ غصي سان ڀريل نگاهن مان مون ڏي گهٽوريو، مگر زبان سان ڪجهه به نه ڪچيا. جنهن ماڻهوءَ ڏانهن مون اشارو ڪيو هو، فقط ان شخص پيپرواهي ۽ سان چيو: ”جيڪا رضا رب جي!“

منهنجي دوست مصري خان جي ڦٽن کي اسان جي ڊاڪٽر سببو ۽ پٽيون ڪيون، مگر انهيءَ دوران ۾ هن هڪ ٻڙڪ به ڪانه ڪڍي. ڊاڪٽر جي شڪر ادا ٿي ڪيائين. سندس هيڏي رت هارجڻ جي باوجود، جنهن ۾ سندس سمورا ڪپڙا خراب ٿي چڪا هئا، هو بنا ڪنهن جي سهاري آيو ۽ پنهنجي گهر هليو ويو. هن جي روانگيءَ وقت مون کيس چيو، ته مون کي هائس همدردي آهي، جو هو بدقسمتيءَ سان هن حادثي جو شڪار ٿيو هو، مگر ڪهڙيءَ حد تائين اهو سڀ سندس اجائي جوش و خروش جو نتيجو هو.

ان تي هن ڪاوڙ مان ورائيو ته ”بدقسمتي وري ڇا جي آهي. مقابلا مڙسڻ جو مرڪ آهي. هيءُ هڪ اهڙي فخر ۽ عزت جي ڪالهم آهي، جنهن جا نشان

هميشه منهنجي بدن تي موجود رهندا. ان بعد مون سندس قسرت صحتيابي ۽ جي تمنا ظاهر ڪندي، ساڻس موڪلاڻي ڪئي.

ٻئي ڏينهن صبح جو سویر، اسان جو فوجي دستو ۴ ميرن طرفان مقرر ٿيل هتان جي گورنر جا ڪجهه ماڻهو گڏجي قیدین مان هڪڙي کي شهر جي ٻاهران قاسي ڏيڻ لاءِ وٺي ويا. مگر قدرتي اتفاق ڏسو ته هو اهو ماڻهو نه هو، جنهن کي اڄ قاسي ملڻي هئي. جنهن کي وٺي ويا هئا، ان جو نالو زرڪڊوسبڪي هو. هونئن ته اها ڪا وڏي ڳالهه ڪانه هئي، جو فيصلو موجب اڳي يا پوءِ سڀني کي قاسي ۽ ڇڙوڻو هو، پر ڏسجي ٿو ته هن جي حياتي ۽ جو پيالو ٻين کان اک پرچي چڪو هو ۽ ٻين کي اڃا ڪجهه وڌيڪ وقت زنده رهڻو هو. هو هڪڙو لفظ واتان ڪڇڻ بنا، خاموش پنهنجي مقتل ڏي هليو آيو.

يارهين تاريخ اسان کي اطلاع مليو ته اسان جي بمبئي واري پنجين نمبر پيادي فوج ۽ بلوچ گهوڙيسوارن مان خانپڙهه (جيڪب آباد) جي کوسن جي چڪري لڳي آهي، جنهن ۾ اسان جا چار ماڻهو آهن ۽ هڪ صوبيدار ۽ هڪ انگريز عملدار مسير اسٽلي کي هلاڪا زخم رسيا آهن. هن بدبختي ۽ جو اصلي سبب مڪاني ٻولي ۽ جي ناواقفيت هئي. پوليتيڪل ايجنٽ اڳيان پوءِ ثابت ٿيو ته خانپڙهه جي کوسن جيڪي به دوستانه اشارا ڪيا ۽ سنگڻل ڏنا، اهي اسان جي ماڻهن دشمني ۽

ڇوڻ حرڪتون سمجهي کوسن تي حملو ڪري ڏنو. ٻئي ڏينهن جڏهن کوسن جي ڦٽيلن ۽ قيدين کي حاضر ڪيو ويو، تڏهن پوليسڪل ايجنٽ قيدين کي ڇڏي ڏنو، ۽ ڦٽيلن کي علاج لاءِ اسان جي يوربي ڊاڪٽر ڏانهن روانو ڪيو.

### سنڌ واهه تي ميلو

شهر کان اٽڪل ميل پنڌ تي درياءَ جي هڪ شاخ (سنڌ واهه) تي ساليانه هڪ شاهي ميلو لگندو آهي. هيءُ آبڪلانيءَ جو ميلو آهي. آءٌ هيءُ ميلو ڏسڻ ويس. ميلي تي ماڻهن جو بيحد وڏو تعداد آيل هيو. هتي مون کي پهريون دفعو سنڌي هندو سُنڌرين کي بنا پردي ۽ حجاب جي ڏسڻ جو وجهه مليو. آءٌ بنا هڪ ائين چوڻ لاءِ تيار آهيان، ته هنن مان ڪيتريون برطانيا جي پري پهرن سان به مقابلو ڪري سگهن ٿيون.

هر طرف ايڏي ته خوشيءَ ۽ مسرت جي ڌوم هئي، جو هڪ پاسي ڏٺم ته هڪڙي مجموعي ۾ هڪ ڊگهيءَ اڇيءَ ڌاڙهيءَ وارو پيرسن سنڌي، تنبوري جي سرن تي بلڪل وجد ۾ اچي نچي کائڻ رهيو هو. تنبورو هڪڙي نوجوان هندو سُنڌري وڄائي رهي هئي، ۽ وقت بوقت هن خوش مزاج پيرسرد جي گيتن ۾ پنهنجي سريلي ۽ مٿڙي آواز سان آواز ملائي سندس سر به جهلائي رهي هئي.

ارڙهين تاريخ، آءٌ هتان جي مشهور صراف چينسنگهه سان ملڻ ويس. هن وٽ گروي رکيل شين ۾ سڄن زردن سان ڏرن (ايرينگن) جو هڪ جوڙو به هو. زرد ڪپوٽن جي آڏن جيڏا هئا، ۽ انهن ڏرن جي قيمت ويهه هزار رپيا ڪٿي وٺي ٿي. چينسنگهه وٽ اهي ارڙهن هزارن ۾ گروي رکيا ويا هئا.

هن ٽن ڏينهن کان وٺي شڪارپور جو شهر گورنر کان سواءِ هو. اڳوڻي گورنر چينمل کي خبر پئي ته کيس سندس ان عهدي تان هٽايو ويندو، ان ڪري هو روپوش ٿي ويو. ان وچ ۾ حيدرآباد مان احڪام اچي ويا ته کيس في الحال سندس عهدي تان هٽايو نٿو وڃي. سندس دوستن کيس اهو اطلاع اتي پهچائي ڏنو جتي هو رهيل هو. ان بعد هو وري ظاهر ٿيو، ۽ اڃا پنهنجي عهدي جو ڪم سنڀاليوئي مس هئائين، ته کيس اطلاع مليو، ته سندس نئون جاءِ نشين پهچي رهيو آهي! ان تي هو ٻيهر غائب ٿي ويو.

شڪارپور جي نشين گورنر جي عهدي تي اسماعيل شاھ جي پٽ تقی شاھ کي مقرر ڪيو ويو هو. هو چويهين تاريخ هتي پهتو، ۽ پنهنجي عهدي جي چارج سنڀالڻ بعد پوليتيڪل ايجنٽ سان ملڻ آيو. جتي هن پنهنجي آفائين ۽ سندن وزير (سندس پيءُ) طرفان خوشامد ۽ ساراهه ڀريا پيغام پهچايا. هن افسوس ظاهر ڪيو ته سندس پيش رو (چينمل) کي ڪوڙڪي ۽ قاسمائي

لاه حڪومت جو منصوبو ناڪام ٿي ويو. جي ائين نه ٿئي ها، ته هو هن سوني ڪڪڙ کي سونن آڻڻ لاءِ تي مجبور ڪري، پنهنجو ۽ پنهنجي حڪمران آقاڻن جو فائدو ڪري ها.

جهڻ جون تي، نئون پوليٽيڪل ايجنٽ مسٽر اسٽيل پهچي ويو. هن جو ٻاغبون ڏيک ويسڪ ڏاڍو هو. پر مون کي جلدئي معلوم ٿي ويو، ته هن جي ٻاغبين سونهن جي شان کي سندس ۽ وڏائي ۽ خود نمائي ۽ ٺهلي ڪوڪلي غرور اونداھو ڪري ڇڏيو هو. هو سڀني انسانن کي پاڻ کان گهٽ خيال ڪندو هو، ۽ سرڪاري ملازمن سان بلڪل غلامن يا ٻانهن وارو سلوڪ هوندو هوس.

هن جي ڪم ڪرڻ جو طريقو به بلڪل عجيب نموني جو ۽ پنهنجو خاص هو، جيڪو مون اک ڪڏهن به نه ڏٺو هو. هن جو پنهنجي زير دستن ۾ ڪوبه پروسو ڪونه هوندو هو، نه وري سندس زير دستن جي دليلن ۾ پنهنجي نوڪريءَ جي سلسلي ۾، ڏانهن ڪو وفاداريءَ جو جذبو هو.

شاهي ڪوچ (صوف) تي ليٽي ليٽي هو پنهنجي غلام ذهنيٽ وارن منهنن کي خط لکائيندو هو، جن جي مجال ڪانه هوندي هئي، جو ڪٿي سندس اڳيان ڪرسي نه، ته ٻٽ تي ٿي ويهن. مس ڪپڙي هنن جي ڇيلهه ۾ ٻڌل هوندي هئي، ۽ بيٺي بيٺي اهو سڀ لکندا ويندا هئا، جيڪي مسٽر اسٽيل چوندو

ويندو هو. پوءِ اها ڪا عقل واري ڳالهه هجي يا محض  
 ٻڪواس. ڪير اهڙي ذلت سهي سگهندو! مون کي  
 جيڪڏهن ڪٿي پوليتيڪل ايجنٽ جيترو پسگهار ڏنو  
 وڃي، تڏهن به هوند آخه هن وٽ نوڪري ڪرڻ لاءِ  
 تيار نه ٿيان. پر منهنجو دوست ترپان ساهه ۽  
 سائس گڏ ڪم ڪندڙ ٻيا منشي ڏسجي ٿو ته کليل  
 پشانيءَ سان انهيءَ ذلت جو لطف حاصل ڪري  
 رهيا هئا.

هڪ ڏينهن صبح جو ناشتي کان پوءِ، ڪئپٽن  
 ايسٽ وڪ مون کي پاڻ وٽ گهرايو، ته جيئن اهر سنڌ  
 بابت سندس لکيل رپورٽ ۾ خالصي ڇڏيل حصن کي  
 آخه ڀري پورو ڪريان. هو مسٽر راس بيل سان گڏ  
 سندس ڪمري ۾ ويٺل هو، جتي راس بيل پنهنجي منشيءَ  
 کي خط لکائي رهيو هو. مون ڪيترن ئي سوالن جا  
 جواب ڏنا، ۽ ڪمرو ڇڏڻ تي هوس، ته هن هٽيلي  
 شخص (راس بيل) پنهنجي منشيءَ کي هڪ جملو غلط  
 لکايو ۽ سندس منشيءَ به ان کي ائين لکي وري  
 کيس پڙهي ٻڌايو ۽ وڌيڪ لکڻ جو انتظار ڪرڻ  
 لڳو. مون محسوس ڪيو، ته جي اهو جملو ائين رهجي  
 ويو، ته برطانوي مفادن کي نقصان رسندو. اهو خيال  
 ڪري آخه ڄماو ان جي صحيح صورت ۾ ڇوڻ ڪان  
 رهي نه سگهيس. ان تي هن وڏي مائهو اهڙي ته  
 چوهر مان مون ڏي نهاريو، ڇڻ جيڪڏهن سندس وس  
 هجي، ته مون کي ڪچو ڪاٺي ڇڏي. آخه هن جي

ڪاوڙ جو ڪوبه خيال نه ڪري، پنهنجي ميز ڏانهن هليو ويس. شام جو ڪئپٽن ايسٽ وڪ مون کي ٻڌايو ته راس پيل کي مون تي سخت ڪاوڙ هئي، جو مون سندس ڪم ۾ دست اندازي ڪئي هئي.

چوويهين جون جي رات جو پارھين بجي مهل، مون کي اچي ننڊ مان اٿاريو ويو، ۽ چيو ويو ته ايجنسيءَ جي پرائيويت ڪمري ۾ وڃان، جتي ڏنر ته ڪئپٽن ايسٽ وڪ ۽ راس پيل ويٺا آهن، ۽ سندن هٿن ۾ ڪي فارسي زبان ۾ لکيل خط آهن. آءٌ ويس مس، ته مسٽر راس پيل فرينچ زبان ۾ ڪجهه چيو. منهنجو اندازو هو ته هن ڪئپٽن ايسٽ وڪ کان پڇيو ته مون تي اعتبار ڪري سگهجي ٿو يا نه. ان ڳالهه جي تصديق ملڻ تي ڪاغذات مون کي ڏنا ويا، ته اهي پڙهي، انهن جي سمجهاڻي ڏيان. مون ائين ڪيو. منهنجو خيال آهي ته اهي ڪاغذ هن وڏي ماڻهوءَ جي ڪنهن تيز دماغ ملازم پڪڙيا هئا. راس پيل انهن جا نوٽ ورتا. ان بعد هن ڏهاڪو منٽ فرينچ زبان ۾ ڪئپٽن ايسٽ وڪ مان ان مسئلي بابت بحث مباحثو ڪيو. جنهن کان پوءِ مون کي هڪدم فتح محمد خان غوريءَ لاءِ هڪ اهم پيغام کڻي سکر رواني ٿيڻ جو حڪم ڏنو ويو.

مان ساڳئي رات هڪڙي بجي مهل شڪارپور مان روانو ٿيس، ۽ يارهين بجي صبح جو فتح محمد خان جي

ڪئمپ ۾ پهتس. کيس پيغام پهچايو ۽ ماڻس گڏ ناستو ڪيم. ان کان پوءِ پاڻ کي ۽ پنهنجي گهوڙي کي سڄ جي تابش کان بچائڻ لاءِ آجهو حاصل ڪري وڃي پاڻ کي اتي لڪايم. هتي پنهنجي مهم بابت هڪ رپورٽ لکي گهوڙيسوار هٿ ڪڍڻن ايسٽ وڪ ڏانهن رواني ڪيم. ان بعد چار ڪلاڪ کن نالي مقرر آرام ڪيم. جنهن وڻ جي چانوَ هيٺ آڻ آرام وٺي رهيو هوس، اتي پارو، سؤ سورهن ڊگرين جي گرمي ڏيکاري رهيو هو. ٽين بجي منجهند کان پوءِ مان واپس شڪارپور ڏانهن روانو ٿيس، ۽ ٺڪجي ٿڌجي رات جو ساڍي يارهن بجي مهل شڪارپور پهتس. ڇوويهين جولاءِ تي سون کي حڪومت حيدرآباد جي وزير سيد اسماعيل شاھ جي ملاقات لاءِ وڃڻ جا حڪم مليا، جو ڪلڪتي ڏانهن ويندي ان ڏينهن شڪارپور پهتو هو. هو پنجاسي ورهين جو پوڙهو، مگر هڪ بيحد حريص شخص هو. هن کي آڻ پٽ آهن، جيڪي آڻ ٿي حڪومت جي مکيه ۽ ذميوار عهدن تي آهن چون ٿا ته وٽس پنج لک رپيا نقدي موجود آهي، ۽ ان کان سواءِ ڪيترا پنهنجا ڳوٺ اٿس. منهنجي نظر ۾ ايتري دولت تي کيس تسلي ڪرڻ ڪپندي هئي، پر هو آخري دم تائين هميشه وڌيڪ دولت حاصل ڪرڻ جي پٺيان رهيو.

اوڻويهين جولاءِ تي ڪڻڻن ايسٽ وڪ کي واپس حيدرآباد موٽڻ ۽ اتان جي ريزيڊنسيءَ جي اچي چارج

وٺڻ جا حڪم مليا. مان سمورن ڪاغذن جا نقل اسسٽنٽ پولیٽيڪل ايجنٽ، ڪئپٽن پوسٽنس، جي حوالي ڪري حيدرآباد واپس موٽڻ جي تياري ڪرڻ لڳس.

### شڪارپور ۾ موڪلاڻيون

پنهنجن جن دوستن مان مون الوداعي موڪلاڻيون ڪيون، تن ۾ عبدالرحمان دراني به هو. انگريزن جي نظر ۾ هيءُ بزرگ نهايت مهذب ۽ اعليٰ تمدن وارو ماڻهو هو، ڇو جو هن پنهنجي بيگم کي بنا پردي سندس دوستن مان ملاقاتن ڪرڻ جي اجازت ڏئي ڇڏي هئي. مون کي پڻ خوش قسمتيءَ مان ڪيترا دفعا هن جي بيگم صاحبہ سان ملڻ ۽ ساڻس گفتگو ڪرڻ جو موقعو مليو هو. هن دفعي هنن پنهني زال ۽ مڙس مون کي پنهنجي گهر دعوت طعام ڏني هئي. بيگم صاحبہ شڪارپور جي شايد حسين ترين عورتن هجي. هوشيار، دانائي، تدبير ۽ لياقتن ۾ هوڏ پنهنجي سادي سودي خاوند کان گهڻو وڌيڪ هئي. هن جي نڪ جي مھار سندس (بيگم صاحبہ) جي ئي هت ۾ معلوم ٿي ٿي.

عورتن کي گهر جي چوڌيواريءَ اندر بند رکڻ کي انگريز غلط ۽ نقصانڪار سمجهندا آهن، پر اسان مسلمانن جي نظر ۾ اها هڪ بالڪل ضروري ۽ خوبسيءَ واري ڳالهه تصور ڪئي وڃي ٿي. انگريزن وٽ زالن کي مڪمل آزادي آهي ۽ کين خانگي يا کليو ڪلايو

مردن مان گڏ گهمڻ يا ڪم ڪرڻ جي اجازت آهي. پر ڪمزور جنس هئڻ ڪري ڪيتريون ئي عورتون مردن جي وحشيانه سازشن ۽ چالبازين جو شڪار ٿين ٿيون. هن آزاديءَ ڪيترن ئي ناميارن خاندانن جي عزت پوڙي ڇڏي آهي. ڇهو وڃي ٿو ته فقط اڪيلي لنڊن جي شهر ۾ اسي هزار عورتن جا نالا بلڪه رڪارڊ (سياه دفتر) تي لکيل آهن. دنيا جي هن وڏي ۽ وڏي شهر جي هڪ گهڻي ريجنٽ اسٽريٽ ۾ هڪڙيءَ شام جو چڪر هڻو ته توهان کي اتي ڪيتريون ئي حسين ۽ جميل ٺاڪ دار عورتون ملنديون، جن کي سندن دوستن يا عزيزن آزاد ڇڏي ڏنو آهي، يا حالتن کان لاچار ٿي هو سياه ڪرتوتن ڪرڻ لاءِ مجبور ٿي ويون آهن. انهن حالتن لاءِ ڪير جوابدار آهي؟ منهنجي نظر ۾ انهن حالتن جي سموري ذميداري تهذيب ۽ تمدن ميڪاريندڙن جي ڏنل آزاديءَ تي آهي.

مان ائين ڪونه ٿو چوان، ته ڪو سموريون مسلم عورتون پاڪباز ۽ بلند اخلاق آهن. نيڪي ۽ بددي هميشه گڏوگڏ رهن ٿيون، ۽ اهڙي شايد دنيا ۾ ڪا به قوم نه هوندي جا سؤ سيڪڙو فقط گناه يا سؤ سيڪڙو محض نيڪيءَ جي زندگي بسر ڪندي هجي. اسلامي قانون ۽ ريتين رسمن جون عورت ذات جي مٿان جيڪي پابنديون آهن، سي مان خاطريءَ سان چوندس ته گناه ۽ بچڙائيءَ جي واڌاري کي روڪڻ ۽ نيڪيءَ ڏانهن

مائل ڪندڙ آهن. مسلم عورتن جو وقت پنج دفعا نماز گهر جي رڻن پچائڻ، ٻارن جي پرداخت ۽ سڀڻ ۾ صرف ٿئي، ان ڪري کين پنهنجي چاهيندڙن جي خيال ڪرڻ جي فرصت ئي ڪانه هوندي آهي. انهن جون شاديون سندن مائٽ ڪرائيندا آهن، جي سندن گهڻگهرا ۽ دنياوي معاملن ۾ کائڻ گهڻو وڌيڪ تجربيڪار هوندا آهن. عام طرح ڪنوار کي شاديءَ کان اڳ ڪنهن سوراخ يا پردي مان پنهنجي ٿيڻ واري گهوت کي ڏسڻ جو وجهه ڏنو ويندو آهي، ۽ ڪا به شادي ان وقت قائم ڪم ڪم نه سمجهي ويندي آهي، جيسين ٻئي ڌرين شاعدن جي روبرو هڪٻئي مان شادي ڪرڻ بابت هوري سمجهه مان قبوليت نه ڏين، ۽ اها تصديق حڪومت جي طرفان مقرر ڪيل عملدار (قاضي) باقاعدي رجسٽر ٿي داخل نه ڪري.

ان طرح ڪيترن ئي دائمي جڳهڙن ۽ دشمنن کان بچو وڃي ٿو، جيڪي مقابل ڌرين جي دليين کي اثر زهر آلود ڪري ڇڏينديون آهن. هن قسم سان ٿيل شادين ۾ جڳهڙي جو ڪوبه بنياد ئي ڪونه رهندو آهي.

مختصر لفظن ۾ عورتن جي مردن کان علحدگي کين گهڻو فريبن ۽ آزمائشن کان بچائي ڇڏي ٿي، جيڪي اول ذهن کي خيالي خوشين جي چڪر ۾ وجهي پوءِ هميشه لاءِ تلخ پڇتا ۽ پشيمانيءَ ۾ مبتلا ڪري ٿا.

چڏين. يورپ ۾ حسن کي جيڪا سرفرازي ۽ ڪامراني حاصل ٿي ٿئي، اها اسان جون عورتون چڪن ٿي ڪين ٿيون. ان ڪري طاقت وڃي جو ڏک ۽ ڪومائيندڙ حسن جي حسرتن جي آزار کان هو آجيون رهن ٿيون.

## حيدرآباد واپسي

ٻارهين آگسٽ ۱۸۳۹ع تي، اسين شڪارپور مان حيدرآباد روانا ٿياسون. ڪئپٽن ايسٽ وڪ وڏي مشڪلات سان پنهنجي ملاقين جي انبوه کان پنهنجي چند چڏائي سگهيو، جي کيس الوداع ڪرڻ آيا هئا. منجهانئن ڪي ته اسان کي ان وقت اچي مليا، جڏهن اسين شهر کان پنجن-ڇهن ميلن تي نڪري چڪا هئاسون. شهر کان ٻن ميلن جي مفاصلي تي درياءَ جي هڪ شاخ (سنڌ واه) ۾ اسان جي لاءِ ٻه وڏيون تراڪٽريون پيڙيون ميسر ڪيون ويون هيون. هن موسم ۾ پاڻيءَ جي چاڙهي ڪري پيڙيءَ مان آسپاس جو نظارو نهايت دلڪش نظر ايندو هو. پنهنجي هن سفر ۾ اسان کي ٽن دشمنن سان منهن ڏيڻو پيو- سچ جي گرمي، پيڙيءَ جا ڪٺا ۽ درياءَ جا مچر- سچ جي آت سڄو ڏينهن اسان کي ستايو ٿي، رات جو ڪئن اسان کي بي آرام ٿي ڪيو ۽ مچر وري سڄي رات اسان جو رت چوسيندا رهندا هئا. چئن ڏينهن جي مسافري ۽ واه ۾ پيڙين جي چڪ چڪان کان پوءِ پندرهن تاريخ اسين وري سکر پهتاسون. هتي ٻئي ڏينهن ئي مون کي ڪئپٽن

ايسٽ وڪ جي ننڍي پاڻ مان ملڻ جو وجهه مليو، جنهن کي پوليتيڪل ايجنٽ جو نائب مقرر ڪيو ويو هو. مون ڏٺو ته هو ايشيا جي ڪيترن ئي ٻولين جو ڄاڻو هو. اسين هڪ هفتو سکر ۾ رهياسون. هتي ئي اسان کي سرجان ڪين جي غزنيءَ فتح ڪرڻ جي خوشخبري ملي.

اڀر سنڌ ۾ سياسي حالتون تيزيءَ سان بگڙنديون نظر پئي آيون. اتان جي نئين پوليتيڪل ايجنٽ ڏسجي ٿو ته گهڻو وقت جهيڙن ۾ پئي صرف ڪيو-خاص طرح برگيڊيئر جنرل سان، سندس هن قسم جي روش مان ظاهر هو ته نقصانڪار هئي.

چوويهين آگسٽ، اسين سکر مان نڪتاسون، ۽ اٺاويهين آگسٽ تي سڀ صحيح سلامت حيدرآباد پهچي وياسون. اسان هتي ڪئپٽن ليڪي جي صحبت ۾ پنج ڏينهن ئي مس گذاريا، ته ڪئپٽن ايسٽ وڪ کي بخار اچي ويو، جنهنڪري هن کي مجبوراً ٺٽي جي رستي ڪراچيءَ روانو ٿيڻو پيو. مون کي ۽ اسان جي اسباب کي ٺٽي ۾ ڇڏي، هو اتان سڌو ڪراچيءَ روانو ٿي ويو. مون کي به بخار اچي رهيا هئا، پر ڪنهن ڊاڪٽري بندوبست نه هئڻ ڪري مون پنهنجو علاج پاڻ ڪرڻ جو فيصلو ڪيو، ۽ سنا مڪي ڪتب آندم ۽ ناگڏون يا افسنتين جا پوسارا پيتم. ناگڏون هتي خودرو ۽ عام جام ٿيندو آهي.

پندرھين سپٽمبر تي، ڏينهن ڪافي گرم هو، پر رات  
ٿڌي ۽ ڏاڍي وڻندڙ هئي. آسمان تي هر طرف تارن جي  
جهرسڙ لڳي پيئي هئي. ايتري ۾ ڪنهن مهل اوچتو  
ڏکڻ کان ڪارا ڪڪر چڙهيا ۽ ٿوري دير ۾ اڳوڻي  
سهڻي نظاري عوض سارو آسمان اونڊاهي چادر سان ڍڪجي  
ويو. جهٽ ۾ طوفان ۽ وڇن جي چمڪاڻ سان ڏاڍو  
سخت مينهن وسڻ شروع ٿي ويو.

سند ۾ گذريل ڇهن مهينن ۾ مون ٽي طوفاني  
برساتيون ڏٺيون هيون، پر هيءُ سڀني کان زور هئي.  
ڪيترن ئي عملدارن جا تنبو طوفان اڏائي ڇڏيا. منهنجو  
لنڊڙو تنبو پٿر ۾ کتل لوهي سڀڻ سبب سلامت رهيو.  
جيتوڻيڪ اندر ٻه فوٽ پاڻي گڏ ٿي ويو هو، جنهن ۾  
منهنجو بسترو ۽ سمورو فرنيچر تري رهيا هئا. ڏيڍ - ٻه  
ڪلاڪ ساندھ اها حالت هئي. خوش قسمتيءَ سان،  
ساڍي اٺين ڌاري، برسات بند ٿي وئي، اسان پسيل  
ڪپڙن ۾ ئي اها رات گذاري. ويهين تاريخ تائين هڪ  
ن پئي ڏينهن اها مينهونگي هلندي رهي.

### وحشتناڪ نظارو

اٺاويھين تاريخ شام جو، مون کي هڪ نهايت ئي  
وحشتناڪ نظارو ڏسڻ ۾ آيو. ديسي پياده فوج جي  
ڇوڀھن ريجمنٽ جي ڇھن ڪمپني جي هڪ سپاهيءَ  
پنهنجي ٻارن جو خون ڪري پاڻ به آپگهات ڪري

چڏيو. هو ٽيهن ورهين جو مرهڻو سڀاهي هو. ڏھ ڏينهن  
اڳ سندس نهايت ئي پياري عورت ٻار چٽل بعد ويم  
۽ گذاري وئي هئي، ۽ ٻارن جي سنڀال جو سمورو ٻار  
هن جي مٿي تي اچي پيو هو. انهن ۾ هڪڙو پنجن  
ورهن جو، هڪ ٽن جو ۽ ٻيو تازو ڄاول ٻار هو.  
ان کان سواءِ هن کي انگريزي فوج جي هڪ سڀاهي ۽  
واريون نهايت سخت ڊيوٽيون پڻ ڪرڻيون پيون ٿي.  
انهن مشڪلاتن ۽ مصيبتن کان گهٻرائجي، هو ويچارو  
پنهنجو هوش وڃائي ويٺو ۽ سندس عقل کيس سواءِ  
ان جي ٻيو ڪوبه رستو نه ٻڌائي سگهيو ته هو پنهنجي  
۽ پنهنجي معصوم ٻارن جي زندگين جو انت آڻي. چنانچ  
رات جو ڏهين بجي مهل، هن اول پنهنجي ٻن وڏن ٻارن  
جون مڙيون وڍي کين ختم ڪيو ۽ پوءِ پاڻ کي  
بندوق هڻي ماري وڌائين. هنن جي لاشن کي ڏسي آءُ  
پنهنجي لڙڪن کي روڪي نه سگهيس، ۽ هنن جي  
بدبختي ۽ جي خيال هيٺ منهنجي سڄي رات بي آرامي ۽  
گذري وئي.

پنجن هفتن جي غير حاضري ۽ کان پوءِ، اوڻيهين  
آڪٽوبر تي ڪيپٽن ايسٽ وڪ ٽي واپس موٽيو، ۽  
ايڪيهين تاريخ اسين وري حيدرآباد ڏي روانا ٿي وياسون،  
جيئن اتي پهچي ريزيڊنسي ۽ جو ڪم سنڀاليون. هيٺ  
اوڏانهن اڳتي وڃڻ ڪري اسان کي چار ڏينهن  
لڳي ويا ۽ پري ۽ ڪي ڇڪي گهلي پنجويهين تاريخ  
مس حيدرآباد پهتاسون. اتي پهچڻ تي مون ڏٺو ته

منهنجي دوست ڪئپٽن ليڪي کي ٽين هئي پهچائي  
 ڇڏيو هو، ۽ بلڪل هڏن جو پيرو پئي لڳو.  
 اوڻيهن تاريخ مون کي ٻه سخت ٽپ ٿي پيو، جو  
 هفتي تائين روزانا وڌندو پئي رهيو. هنن ٽين منهنجو  
 ست ٿي ڪڍي ڇڏيو هو. آڏو اهڙو ته ڪمزور ٿي ويس،  
 جو سهاري کان سواءِ هنڌ ۾ پاسو به ورائي ڪونه ٿي  
 سگهيس. ڪئپٽن ايسٽ وڪ هيءَ وقت منهنجي صحت  
 لاءِ اهڙو ته انتظار پئي ڏيکاريو، جهڙو هوند ڪو بهي  
 پنهنجي ٻه لاءِ ڏيکاري. شل خداوند ڪريم کيس  
 پنهنجي هن درياءَ دليءَ جا اجورا بخشي! هتي ڪو  
 ڊاڪٽر ته هونئي ڪونه، جنهن جي ڪافي مدد وٺجي.  
 ان ڪري مون اهڙي سنا ۽ ناگدوڻ وارو نسخو آزمايو.  
 نائين ڏينهن ٿيڪ بيماريءَ وڃي گهٽجڻ شروع ڪيو،  
 ان کان پوءِ ڪنڊ جي ٿڌن شرطن مون کي آرام ڏنو،  
 ۽ ٽن ڏينهن اندر آڏو پاڻ کي بلڪل ڇڱو ڀلو محسوس  
 ڪرڻ لڳس. پر ٽين منهنجو اهڙو حال ڪري ڇڏيو  
 هو، جو ڪجهه ڏينهن تائين مون ۾ اٿي پيهڻ جي به  
 طاقت ڪانه هئي. هاڻي رمضان جو مهينو به شروع ٿي  
 چڪو هو، پر ڪمزوريءَ جي ڪري آڏو روزا رکي  
 نه سگهيس.

انهن ٽي ڏينهن ۾ هڪ دفعي صبح جي پهر، مون  
 ستر پئي ڪيو ۽ هڪ نوجوان جنهن کي هٿ ۾  
 هڪڙي سادي لٽ ۽ ڪلهي تي هڪ گهڙي هئي

مون سڌو مون وٽ آيو، ۽ هڪ ٻڪري مسلمان وانگر  
 مون تي سلام ورائي مون کان پڇيائين ته وڏو صاحب  
 ريزيڊنسي ۽ آهي يا نه؟ ڇا هو ساڻس ملي سگهي ٿو؟  
 مون کيس ڪو پينو مسافر فقير سمجهي رکيو جواب ڏنو  
 ۽ ٻي ورائي ويندو رهيس. ان بعد هو ريزيڊنسي ۽ جي  
 دروازي وٽ ويو، پر چوڪيدارن سندس برا حال ڏسي  
 کيس اندر وڃڻ نه ڏنو. پوءِ هو ڀريان هڪ وڻ هيٺان  
 وڃي ويٺو، ۽ پنهنجي ڳوٺريءَ مان مانيءَ جا ٽڪر  
 ڪڍي، انهن کي کائڻ ويهي رهيو. مان پنهنجو صبح  
 جو سٺ پورو ڪري جاءِ تي موٽيس ۽ نيرن ڪرڻ  
 وينس ته هن نوجوان پينو فقير جي بدحاليءَ جو خيال  
 آيم، ۽ پنهنجي نوڪر کي ڪجهه ماني ٽڪر ۽ ٿوري  
 ترڪاري هن کي ڏيڻ جو حڪم ڏئي روانو ڪيم.  
 پر اهو فقير جو ڪٿي به پتو نه پيو. شام جو جڏهن مان  
 ڪي ڪاغذات کڻي صحيحن ڪرائڻ لاءِ ڪٺڻن  
 آيس، وڪ وٽ پهتس، ته منهنجي حيرت جي حد ٿي نه  
 رهي جو ڏٺم ته اهو ساڳيو نوجوان ڪٺڻن آيس وڪ  
 مان گڏ ميز تي ويٺو هو ۽ ساڻس اعليٰ درجي صاف  
 انگريزي زبان ۾ ڳالهائون ڪري رهيو هو. ڪٺڻن  
 آيس وڪ هن سان منهنجو تعارف ڪرايو. هن جو  
 نالو ٽرڪرزن هو. مون پوءِ معلوم ڪيو ته هو هڪ  
 اعليٰ سر حاصل ڪيل ۽ نهايت قابل ماڻهو هو.  
 هندو فارسي ۽ عربي زبانن ۾ ته هو اهڙو ماهر هو،

جو صبح جو هو مون کي دوکو ڏئي ويو هو. مون هن کي ڪو ديسي ماڻهو سمجهي ڏانهس ڪوبه توجهه نه ڏنو هو. هو ان حالت ۾ ئي ڪلاڪتي کان هتي پهتو هو. اڳيهين نومبر تي هو وري به ويس بدلائي اسان کان موڪلائي ترڪي ۽ ڏانهن روانو ٿي ويو. خوش قسمتيءَ سان منهنجي پوءِ ساڻس وري ۱۸۴۴ع ۾ ملاقات ٿي.

### قلات جي خان جي شهادت

ستاويهين تاريخ، اسان کي سرڪاري طرح اطلاع مليو ته خان محراب خان شهيد ٿي ويو آهي، ۽ قلات تي قبضو ڪيو ويو آهي.

ٻئي ڏينهن مھرن کي سرڪاري طرح انگريزن جي انهيءَ سوچ جو اطلاع ڏنو ويو. جنهن تي ميرن حڪم جاري ڪيا ته ان فتح جي خوشيءَ ۾ قلعي کان اڳڪهڻ توڙي جي سلامي ڇوڙي وڃي، ۽ ساري حيدرآباد ۾ خوشيءَ جا ڏيا ٻاريا وڃن. خانمگي طرح ملندڙ احوالن مان ظاهر هو ته ميرن کي قلات جي شڪست ۽ محراب خان شهادت جو سخت ارمان ٿيو آهي، ڇو محراب خان سان نه فقط سندن دوستانه تعلقات، پر سڳاپنديءَ جي ڪري عزازت پڻ هئي. مير مير محمد جي والد مير غلام علي خان جي محراب خان جي همشيرہ سان شادي ڪيل هئي. دنيا جا اهي عجيب رنگ آهن، پاڻيچي کي پنهنجي ماسي جي عجيب رنگ آهن، ماسي جي موت جو جشن ڪرڻ تي مجبور ٿيڻو پوي ٿو.

پهرين ڊسمبر تي، ڪيپٽن ايسٽ وڪ کي وري بخار ٿي پيو، جنهنڪري هو هڪدم بستري داخل ٿي ويو. هن جو اهو بخار سڄو هفتو وڌندو رهيو. ان وچ ۾ هو نهايت ڪمزور پڻ ٿي چڪو هو. انهيءَ ڪري ڪراچيءَ وڃڻ جو فيصلو ڪيو ويو. ائين ڊسمبر ٿي شام جو، ريزيڊنسيءَ کي يارهين ريجمينٽ جي ليفٽيننٽ وائيت جي چارج ۾ ڏئي، اسين روانا ٿي وياسون.

ڏهين تاريخ اسين وري به نئي پهچي وياسون، ۽ يارهين تاريخ ڪراچيءَ پهتاسون. اسان جي نوڪرن جي به اسان وانگي خراب حالت هئي. اسان جي نوڪرن مان هڪڙو حسين نالي نهايت قدآور ۽ تومند هوندو هو، ۽ ڇڱيلائيءَ جي حالت ۾ ڪڏهن به پن سڀرن کان گهٽ نه کائيندو هو. مگر هاڻي ٿين هن کي به پهچائي ڇڏيو هو، ۽ فقط هڏا وڃي بچيا هئس. هو پور بندر جو هو. هڪ سنڌي پيڙي ان طرف وڃي رهي هئي. ان جو وجهه وٺي مون کيس اوڏانهن موڪلي ڏنو.

هنن حالتن کي ڏسي مون کي به وڏا خطرا محسوس ٿي ٿيا. ان ڪري مون ڪيپٽن ايسٽ وڪ کي ٽن مهينن جي موڪل لاءِ درخواست ڏني، ڇا هن منظور ڪئي، ۽ مون کي منهنجي خدمتن لاءِ هڪ عمدو سرٽيفڪيٽ پڻ ڏنو. هن پنهنجو هڪ نوڪر عبدالڪريم نالي منهنجي حوالي ڪيو ته منهنجي گهر پهچڻ تائين هو مون سان ساڻ رهي، ۽ منهنجي سار سنڀال ڪري.

## سنڌ مان واپسي

هن وقت سورت طرف ڪا به ٻيڙي وڃڻ واري ڪانه هئي. ”رحمتي“ نالي هڪڙو سنڌي واڻ قاسم ناڪڻو سڪل مڇي کڻي بمبئي ڏانهن وڃي رهيو هو. منهنجي پڇا ڪرڻ تي ناڪڻي سون کي چيو ته هو واٽ تي مون کي ڪنهن به ويجهي بندر تي لاهي سگهي ٿو. مون کيس چيو ته ”قاسم آڏو هوند وڏي خوشيءَ مان تنهنجي ٻيڙيءَ تي هلان، پر اها تمام ننڍي آهي ۽ منهنجي صحت ٺيڪ نه آهي. ان ڪري سمنڊ جا لوڏا منهنجي طبيعت کڻي وڌيڪ خراب نه ڪري وڃهن.“ ٿلهي متاري قاسم هڪدم ورائيو، ”دوست تون ڪو به فڪر نه ڪر، آڏو تنهنجي لاءِ هڪ ننڍڙي ڪيبن (ڪوئڙي) خالي ڪرائيندس، جتي توکي ڪنهن به قسم جي بوءِ ڪانه ايندي. باقي جيتريقدر سامونڊي سفر جي بيماريءَ (الٽين وغيره) جو تعلق آهي، جي اهي توکي ٿيون ته انهن جو پاڻ سٺو اثر ٿيندو ۽ سمنڊ جون هيرون تنهنجي صحت کي سڌاري ڇڏينديون.“

انهن آسرن ۽ حوصلي افزائين تي لڳي، مون هن ٻيڙيءَ کي روبرو وڃي ڏسڻ جي ڪا به ڪوشش نه ڪئي، ۽ اوڻيهين ڊسمبر تي پنهنجو سامان سڙو ”رحمتيءَ“ تي چاڙهڻ لاءِ موڪلي ڏنم. ويهين تاريخ مون پنهنجي آقا سان موڪلاڻي ڪڍ ۽ سندس ڪاميابي لاءِ دعائون ڪندي کيس خدا حافظ چيم. هتان جو گورنر

صادق شاھ ۽ مکيه واپاري سيٺ نائونمل دڪي تائين مون کي اماڻڻ آيا، جتي مون ساڻن هميشه لاءِ الوداع ڪيو. هتان هڪ ڊگهي ڊونڊي ۽ چڙهيس، جنهن اچي مون کي ”رحمتي“ ۾ چڙهيو.

هتي پهچڻ تي مون کي ڏسي ڏاڍو افسوس ٿيو ته سڄي پوڙي نهن کان چوڻي ۽ تائين سڪل مچي ۽ سان پري پئي هئي. خود جيڪا ڪئين مون لاءِ مخصوص ڪرڻ جو وعدو ڪيو ويو هو، ان ۾ به مچي ۽ جا بنڊل پڪوڙيا پيا هئا. ناڪئون پاڻ اڃا ڪونڊ آيو هو، ۽ پوڙي ۽ تي ڪو به اهڙو مکيه ماڻهو موجود ڪو نه هو، جنهن سان هن سوال بابت ڳالهائي سگهجي. مون خلاصين سان ڳالهايو ۽ کين ٻڌايم ته جيڪڏهن هو منهنجي لاءِ ڪئين کي صاف نه ڪندا، ته آءٌ پوڙي ۽ تي سوار ڪو نه ٿيندس. هنن نهايت فضيلت سان ڳالهايو ۽ چيائون ته آءٌ ناڪشي جي اچڻ تائين ترسان، ته پوءِ منهنجي آسائش جو هرڪو انتظام ڪيو ويندو.

ان بعد مون وڃي پوڙي ۽ جي مٿاهين ٻاچيل تي پنهنجو هنڌ وڃايو، ۽ چوڌاري ڪجهه عطر هاري ڇڏيم. بستري ڪراڻ بعد مون وهائي تي مٿو ٿي مس رکيو، ته مون کي ننڊ ڪڍي وئي ۽ ان وقت تائين سڌ ڪانه پيم جڏهن صبح جو لنگر کنيو پئي ويو. ان مهل ناڪئن جي رڙين ۽ هڪل تي منهنجي اک کلي وئي. اسين سڀ مسلمان هٿاسون ۽ تلاوت ڪلام پاڪ ۾ لڳي وياسون. ڇو اڪثر ههڙن موقعن تي ڪلام مجيد جا

حصا پڙهايا ويندا آهن - الله جي نالي ۾ اڳتي وڌڻ ۽  
بيهن وقت، جو الله مهربان ۽ پاڇهارو آهي.

صبح جي وڻندڙ هيرن تي اسان جي ٻيڙي سولائيءَ  
سان جهٽ پٽ ڪنارو ڇڏي آئي ۽ ڪن ۾ ڪراچي  
اسان جي نگاهن کان اوجھل ٿي چڪي هئي. ايڪيهن  
تاريخ جي شام جو اسين گهوڙا ٻاريءَ جي سامهون اچي  
پهتاسون، ۽ ٻاويهين تاريخ آڏو پنهنجي دوربينيءَ جي  
وسيلي ڪڇ جي ڪناري کي ڏسي پئي سگهيس. ٽيوهين  
تاريخ اسين ميانن وارين ٽڪرين ۽ جڳت نقطي وٽ  
پهتاسون ۽ اتان اڳتي لنگهي وياسون. ڇوويهين تاريخ  
هوا جي بلڪل بند هڻڻ ڪري اسان جي رفتار ڏاڍي  
گهٽ هئي. ناڪشي منهنجي ڪيبن صاف ڪرائي ڇڏي  
۽ پنهنجن ماڻهن کي هدايت ڪئي ته هو منهنجي  
هر حڪم جي پوريءَ طرح بجا آوري ڪن. ڏينهن ڏينهن  
بدبوءِ پڻ گهٽ ٿيندي پئي وئي، جو شايد منهنجو نڪ  
ان تي هري چڪو هو.

پنجويهين تاريخ اربع تي، ناتال جو ڏينهن هو.  
اسين بلاول پٿن جي سامهون پهتاسون. هن کان پوءِ  
”رحمتيءَ“ تي وڌيڪ سفر ڪرڻ منهنجي برداشت کان  
ٻاهر ٿي چڪو هو. مون قاسم کي چيو ته مون کي  
اتي ئي لاهي ڇڏي - جنهن جي هن هڪدم تعميل  
ڪئي. مون هڪ دوست جي حيثيت ۾ ساڻس موڪلائي

ڪئي، ۽ ڪجهه رپيا هن کي ڏنا، جيڪي هن  
شڪر ادائيءَ سان قبول ڪيا.

[هيءُ جھونا ٻڙھ رياست جو ڪنارو هو. هتان  
لطف الله خشڪيءَ جي رستي پنهنجي وطن سورت ڏانهن  
روانو ٿي ويو ۽ وري سنڌ ۾ واپس نه آيو. — مترجم]

